

## ورک شوی پل

( دلنډو کيسو مجموعہ )



ليکوال : بشير دوديال

۱۴۰۰

بسم الله الرحمن الرحيم

فهرست

د ليکوال يادښت

د آزمايښتونو آزمايښت

راديو

په خټ شوی کاروان

د کيسو له گنج څخه

شهيد ورونه

خزانہ او مرغلي

د فال چینه

گنهکاره لوبه

بیرار

د سیستان یو پخوانی نکل (له ولسی فوکلور څخه)

ورک شوی پل

کاپره امریکا ده!

تبری مهاجر

خالونه

ستر ارشاد

د افغانیت ثبوت

## د لیکوال یادښت

په شپيتمه لسيزه کې د دې قلم یو ژمان او د لنډو کیسو دوه ټولګې خپرې شوی؛ ژمان او د کیسو یوه داستاني مجموعه دافغانستان د لیکوالو ټولني نشر کړل او د لنډو کیسوله مجموعه عهد اردو د نشراتو ریاست له خوا چاپ شوه. د داستان لیکلو ته می دوام ورکړ، بیلابیلو خپرونو د لیکلو غوښتنه کوله. د لنډو کیسو درېیمه ټولګه می هم چمتو کړی وه؛ دهغه مهال د لیکلو په ماشین می ټایپ او د لیکوالو د ټولنی د داستان برخي ته می سپارلی وه. د لیکوالو د ټولني د هغه وخت رئیس ارواښاد اعظم رهنورد زریاب یې د چاپ په خاطر رسمی لیک دولتی مطبعی ته استولی و، خو له خپرېدو مخکې مطبعه وسوځیده، زما استول شوی کتاب ورک او د لیکوالو د ټولني ټول اسناد هم له منځه ولاړل، زه پوه نشوم چې زما دغه ټایپی یواځنی نسخه به څه شوي وي؟ په هغې کې یو شمیر راغلي داستانونه دهغه وخت بیلابیلو مجلو لکه ژوندون، جرګه، سباوون، انیس، آواز او نورو کې چاپ شوی وو. څو نورې لیکنی می چې په هیڅ ځای کې نه وي نشر شوي، هم د ۱۳۷۱-۷۲ کلونو په جګړو کې له لاسه ووتې. له بده مرغه د ۱۳۷۱-۷۲ کلونو په ټباکوونکی جګړه کې می د شورا (ایوبخان مینه) په سیمه کې خپل کور بشپړ له لاسه ورکړ. زه د جګړې په یوه ډیره بده ورځ تش لاس د کورنی له غرو سره په ډیره خواشینۍ او وېره له کوره ووتم او جلال اباد ته ولاړم. کله چې دوه کاله وروسته جګړه یو څه کمه شوه؛ راغلم، د کور می هیڅ نه و پاتې: یوه دسپيروخاورو غونډۍ وه، دروازي، کړکی او آن د کوهی څرخ او کتارې یې وړې وې. کور له بنسټه

نړیدلی و، د کوتو، دهلیز او انگر بریدونه نه معلومیدل او زما ټول کتابونه، لیکنې، ژباړې او اسناد له منځه تللي وو. په دې توګه زه نه یواځې دخپل کور د اسبابونو او وسایلو په خاطر، بلکې تر دې هم زیات د خپل کتابتون د کتابونو، مجلو، قلمي ناچاپه آثارو او له لاسه وتلیو ژباړو او په دې کې د لیکل شویو لنډو کیسو له امله خپه شوم. په دې کې د یوشمیر مجلو کلکسیونونه، نقشي او نور اسناد هم وو. ممکن هغه مادیزیان هېر کرم، خو هغه معنوی زیان او له لاسه وتلی آثار نشم هیرولاي.

کله چې کابل ونړېد او دولتی مطبعه وسوځیده، ګڼ شمیر لیکوال او فرهنګیان پېښور ته مهاجر شول، هلته دافغانانو یو شمیر مجلو او موقوتهنشریاتولکه: تعاون، افغانستان ازاد، مرجان، صدف، وفا اخبار، سپیده، هیله، برگ سبز، حقوق بشر اونورو خپرونو او د افغان لیکوالو او فرهنګیانو د جمع مرکز ونوسره همکار شوم. دغه قلم د دې ډلې یو و. وروسته تر ۱۳۸۱ل. کال څخه چې په هیواد کې نوې سیاسي پروسه پیل شوه، بیا هم دغه قلم دوخت موقوته خپرونو سره همکاري لرله.

دا دی نیت مې وکړ چې یوشمیر هغه لنډې کیسې چې پخوانیو دوو داستانی مجموعو (ټولګو) کې نډې راغلي او ما وموندلي، یا نوې لیکل شوي، دلته سره یوځای کوم، خو تر دې منځ ډیرې راڅخه ورکې دي. غواړم له موقع څخه په استفادې لهرګران ورور جناب عزیز جرات څخه مننه وکړم چې دغه یو څو لیکنې یې چې د زړو پاڼو له منځه وموندل شوي، د کتاب په بڼه وپسوللي اود خپرولو اقدام یې وکړ. د (آریایي) له سایت څخه د زړه له کومې خوشحالی څرګندوم. دا به زموږ د فرهنګي اعتلا په لاره کې یو ګام وي. ځوان نسل او زموږ ننني کیسه لیکوال به په دې سوچ وکړي چې موږ څه ډول کیسې لیکلي. په دې کتاب کې هغه کیسې نډې راغلي چې دوو پخوانیو ټولګو کې نشر شوي وي، بلکې هغه یو څو داستانونه دي چې د پخوانیو کاغذونو له منځه، چې له جګړو او کډو کولو را پاتې وو، لاس ته راغلي دي.

د دغو لنډو کیسو په لوستو به اوسنی کیسه لیکوال او ځوان کول قضاوت وکړي چې پخوا پښتو کیسو کې څه وو؟ لومړنۍ پښتو کیسه د ارواښاد راحت زاخیلشلیدلی پڼه وه. وروسته یوشمیر نورو کیسه لیکوالو لکه مهدی شاه مهدی، سلیمان لایق، قتیل خورباني، غوث خیبری، عبدالله خدمتگار بختانی، ح. زړه سواند او امین افغانپور کیسې ولیکلې او بیا زموږ همزولو لکه زرین انځور، اسدالله غضنفر، احسان الله آریزی، قدیر حبیب، امان الله ساهو، اکبر کرګر، عیان، بریالی باجوړی، خالق رشید او یوشمیر نورو دوام ورکړ. دا دی اوس نامخدا ګڼ شمیر ځوان کیسه لیکوال لرو. هیله ده دغه ورېښمین هنر دوام ومومی او د عروج په لوري ولاړ شي.

کابل - قرغه

۱۴۰۰/۸/۶

# د آزمایښتونو آزمایښت

(لقد كان في قصصهم عبرة لاولي الاباب)

د تل په شان د جزیره العرب په شگلونو دښتوکی داوښانو اوږد کاروان له یوه پراوه تر بل لاره لاندوله. کاروانیانو کی چا خُرما بدلوله او چا غنم. ددوی کاروان به کله د خُرما وو د لوړو او اوچتوونو له خوا او کله هم دبی پایه دښتو او کله هم د شگلونو غونډیو له اړخونو په اوږدو لارومزل کاو. کله به چې د سهار نښې را څرگندې شوې، نو د شپې د وروستني رانه ستوري په راځلیدو به د جرس غږ اوریدل کیده او کاروانونه به خوځیدل.

د عربو بیدیايي بیړی به له شامه تر مصره، له حمس نه تر یثرب او تر دمشق، وادی السبع، فلسطین او کله هم تر روم سرگردانه وی. حضرت ایوب له کاروانیانو د دغو ټولو سیمو له حاله خبرېد، خوشام تر نورو ملکونو ډېر آباد او معمور و. هغه د اسحاق پیغمبر له او لادونو څخه یو نبی و، میرمن یې بی رحمته د یوسف (ع) له درني کورني څخه وه. قران دغه د قوی ایمان لرونکی نبی ته (ایوب صابر) خطاب کړی دی.

او ایوب څنگه په صبر او استقامت و آزمایل شو؟ قران عظیم الشان څلور ځایه دا موضوع یاده کړی ده. په ټوله سیمه یو ابهت وزری غوړولې وې، لکه چی بیابان او پیریان او هر هرڅه د بنی آدم دبی مثاله اوستري قربانی تر ژورې اغیزی لاندی راغلي وو! هغه چی الله تعالی په هغې سره حضرت ابراهیم علیه السلام او حضرت اسمعیل علیه السلام و آزمایل. او کله چی د حضرت ابراهیم له پښته اوه نسلونه نور را لوی شول، نو په دې کې حضرت ایوب زوی د آموص باید ځان ستري شکیبایي او د صبر د تریخ جام څښلو ته چمتو کړی وای.

حضرت ایوب (ع) هم د پلارگنی له خوا د پیغمبرانو کورنی سره پیوست و اود نبیانوله اولادو ځنی و. ده لره بویه چی بی شمیره نیک خصایل او پسندیده ممایز ولري، او تر ټولو صبور او مشکور اوسي. او دا پرته له آزمایښت څخه نه څرگندېدل.

د حضرت ایوب (ع) واده له بی بی رحمتی سره وشو. دغه بی بی د افرائیم لور وه. د دوی ژوند ډېر خوږ، بی غمه، بی درده او پرته له هر کړاو څخه تېرېد. خدای پاک دوی ته ډیر نیک سیرته او ښایسته زامن او لوڼې ورکړې. د حضرت ایوب علیه السلام په کور کې د هیڅ شي کمی- کاستی نه و، او دوی هم د الله (ج) په نعمتونو او راحت کې د ذولجلال ذات شکر ادا کاو...

وخت له وختونو الله تعالی و غوښتل چی د ایوب (ع) صبر، شکر او قناعت دده د ناروغی، بیوزلی او خواری په موده کې هم و آزمایي. حضرت ایوب (ع) باید ځان سختی او له تکلیف او غم څخه ډکی آزموینی ته چمتو کړی؟

\*\*\*

د حضرت ایوب (ع) زامن او لورگاني د خپل کور په دننه کېسره ټول ناست وو چې آباډه کوټه به له کوم توپان او سیلاوه ونږېده. په دغه پېښه کې حضرت ایوب (ع) د خپلو خوږو اولادونو مرگ د سر په سترگوولید. د هغه گران اولادونه چې تر هغه پرون پورې روغ – رمت او خوښ – خوشحاله وو، نورو د تل لپاره د خپل مور او پلار سره مخه ښه کوي.

ایوب (ع) ته له هر نعمت غلی – دانی، میوې، مال او هر څه ډک کور پاتې شو، خو اولاد یې نه و. هغه مبارک په ډیر غم ورځی تیرولې چې دده له هر څه ډک کور اور واخیست او ټول شته د اور د لمبو خوراک شو. هغه او ماندیني ته یې پرته د تن له جامو هیڅ ور پاته نه شول.

دوی د دې شاهدان وو چې له خواری، محتاجی، او کړاوه ډک ژوند سره مخامخ شول. په همدې وخت کې د ده وجود په داسې رنځ اخته شو چې هم یې درد او خوږ ډیر وو او هم نور داسېدراڼه مشقتونه دده د تن پوټکي باندې را څرگند شول، چې ډېر تکلیف یې ورکړ، د بدن پوستکی یې زخمی زخمی او په داسې تور او سوربخن رنگ واوښت چې له هر تپ څخه یې وینې بهیدي.

ورو ورو په ټپونو ژوندی چنجي را پیدا شول. له ده څخه ټولو خپل خپلوانو مخ اړولی و اوچا یې د کور ور هم نه پرانیست. حضرت ایوب (ع) له خپل دغه رنځ څخه ډیر زیات په عذاب او په شرم او درد اخته و. د ده بی بی هم د یوې سل کلني زهیرې او ناتواني بودی په شان شوې وه. هغه د ناروغي په حالت کې په ډیرو ستونزو له ځایه خوځید، آن دا چې دا اندېښنه ور پیدا شوه چې خدای (ج) مه کړه دده زړه او ژبه په چنچنو ټپونو اخته نه شی چې بیا به د الله تعالی له ذکر او عبادت څخه هم پاتې شي. هر څه یې هیرکړل، چا ددوی خبر نه اخیست په کور کې یې څه نه وو. له دې ټولو سره یې په صبر او استقامت عبادات ترسره کول. ډیر سخت کړ او سره سره یې صبر خپله پېشه وگرځوله. له ټپونو څخه یې وینې- زوې او چینجی گډ بهیدل، خو ده صبر کړی و. چې تکلیف ورباندې له حده زیات شو، نود خپل بی نیازه رب دربار ته یې رجوع وکړه، د الله (ج) دربار ته یې په ډیر عجز او خضوع، په ډیرو زاریو دعا وکړه:

أَئِنِّي مَسْنِي الضُّرُّ وَأَنْتَ أَرْحَمُ الرَّحِمِينَ.

یعنی: ای زما ربه بی شکه زه په ډیر تکلیف او ناروغی اخته شوی یم او ته ډیر مهربان او د مهربانو څخه هم مهربان یې. ایوب (ع) خپل رب ته عذر او نیاز وکړ چې صحت یې روغ شی چې په صحتمندي او پاک وجود عبادت په کامله توگه ترسره کړای شی، نو ویې ویل:

وَأَذْكُرُ عَبْدًا أَيُّوبَ إِذْ نَادَى رَبَّهُ أَيُّ مَسْنِي الشَّيْطَانُ صَبَّ وَعَذَابٍ .

یعنی: بی شکه چې ماته شیطان تکلیف او مشقت رسولي. په دې توگه صابر ایوب (ع) له ډیرې ویرې او تواضع د خپل ضرر تکلیف نسبت مجازاً شیطان ته وکړ. دی وایی چې گوندي ما څخه به د شیطان د فریب او بېلاری کولو له امله کومه سهوه – خطا، کبر او بی شکری شوی وي چې په دې ورځ اخته شوی یم.

او ده دا هم گنله چی د مریضی، بپوزلي او کور د ورانی په وخت کې شیطان ده ته نوره هم وسوسه ور اچوي. په شپو په ورځو یې د الله (ع) دربار ته زاری او دُعاوی وکړې. د الله پاک په رحمت او حکمت سره د نا امیدي، رنج مشقت او درد په سختو ساعتونو کې د حضرت ایوب (ع) په سترگو کې یو ځل رڼا وځلیده، وجود یې یو څه متره او قوت احساس کړ د دُعا په ترڅ کې د الله تعالی له لوری فرمان راغی چی:

أَرْكُضْ بِرِجْلِكَ هَذَا مُعْتَسِلٌ بَارِدٌ وَشَرَابٌ

ووهه په خپله پښه دغه ځمکه او راوبه وځي له ځمکې یخه چینه چی پری ولامبی اووبه څښي هغه.

ایوب (ع) پښه پر ځمکه ووهله، له ځمکې یخې، رڼې، شفافی اوبه ووتې. د سترگو د اوبنکو په شان د رڼو اوبو چینه جوړه شوه. ایوب (ع) د هغو څخه وڅښلې، وجود یې آرام شو. درد ورڅخه ورک شو په اوبو کې یې ولمبل، ټول تپونه داسی روغ شول، لکهچې هیڅ پری نه وو شوی، د وجود درد، سوی او چنجی ټول توی شول.

پیغمبر حضرت ایوب (ع) د خپل عیال، مال روغ رمت او پریمانه شتو دعا وکړه الله تعالی ورته د سرو زرو درمند مخي ته تیار ورکړ، بل درمند یې ورته د سپینو زرو ورکړ. دده ښځه بی بی رحمته یې ځوانه ښایسته کړه او د ایوب (ع) بیرته پوره اولادونه وشول او حتا دده پر کور د سرو زرو ملخان وریدل ...

« او یاده کړه کیسه د ایوب علیه السلام کوم وخت چی ده سوال وکړ خپل رب ته ... » (\*)

(\*) وگورئ: سورة الانبياء .. ۱۷ پاره ۵ - رکوع ۸۳ آیت او سورة ص ۴۱ - ۴۲ آیتونه

## رادیو

له هغه وخته چې زموږ کلي ته یو زور پنجالی موټر تگ- راتگ پیل کړ، د هغه په رارسیدو به ماشومان د هغه شاوخوا ورتول شول، ځینی به ورڅخه وېرېدل، ځینو به له لیرې ورته کتل، ښځې به بامونو ته وختلې او په حیرت به تللي وې. له دې سره یو ځای ورو ورو د کلي په ډېرانو کې دپلاستیک ټوټه، یو نیم د وسپني قوطی، ښیینه یی مات بوتل یا د کاغذ ټوټې پیدا شوې، نو دا ټول زموږ کلي کې لومړنی "عصري او ښاري مصنوعات" وو چې کلیوالو ته څه چې آن چرگانو، پیشوگانو او سپیو ته هم عجیب ښکارېدل. کله به چې د کلی چرگانو ډېران کې خپلې کولې او په پښو به یې یونیم پلاستیک یا ښیینه ولگیده، کت کت کتاس نارو به یې کلی په سرواخیست. ورو ورو چرگان او د کلي خلک له دې شیانو سره بلد شول. ماشومان هم دې شیانو سره بلد شول، یو نیم به یو مات بوتل راپورته کړ دهغه په غاړه به یې تار وتاړه، له هغه به یې غوا جوړه او پرزمکه به یې کښوله. بل ماشوم به که کومه د وسپني ټوټه یا کاغذی قوطی

وموند، نو یوبل سره به په جنگ شول هر چا به چې تر لاسه کړ ویل به یې دا زمابکس دی کور کې یې ږدم. کلیوالو ډېر څه نه و لیدلی او نه یې پېژندل. دوی به خپل ډیر ضروري شيان د کلی له یوه ابتدایي دوکان څخه رانیول، یابه لسو-شلو ورځو کې یو قوال یابنجاره راغی ځادر به یې د یوې کلا سیوري ته وغور او؛ رخت-مخت، تارو ستن، انگستانه، مری، رانجه مانجه، سلاپی او نور بلاوېتر به یې رابرسېره کړل، بنځي به ورتولې وې. دا ساعت به کله کله راغی او د کلی په بنځو او ماشومانو به جوړ اختړ و. زمور د کلیواقي هتپوال به اونی کې یوه ورځ بنار ته ته او تیل، مالگه، گوره او اورلگیت به یې راوړل. صابون کلیوالوپه خپله جوړول. بنوره به یې د کوم مړ شوی څاروی وازگی سره گډه او هغه لشتیک به یې پکې واچول چې له کوچیانو یې اخیستی و، بیا به یې یوڅه ایره هم ورسره کړه او اور به یې ورلاندې کړ، یو شی به ورڅخه جوړ شو، چې دوی دصابون کار ورڅخه اخیست. خو عجیبه ده چې پوره د صابون کار یې ورکاو. زه اوس هم حیران یم چې دا به څه ترکیب و؟

په کلي کې چا پرته له همدې یوه موټر څخه نور وسایل لکه ټرکتور یا سایکل یابل څه نه وو لیدلي. ورو ورو هغه پخوانی دتیلو ډیوی هم بدلې شوي او الکیونونه راغلل. په بل گام کې یو دوو کسانو ساعت هم په لاس باندې تاره چې خلک به ورته حیران وو. زمور یو دوو کلیوالو به د برېښنا او اشتوپ کیسي کولې، نور به ورته حیران وو. میراجان چې اشتوپ لیدلی و، نو ویل به یې:

- هلکه اشتوپ لوگی نه کوي، نه بوټي او لړکي غواړي بس آسانه؛ کوټه کې یې هم لگولای شی اورلگیت ورته که بربربر لمبې درته کوي! توبه زوی یې مړ کې عجیبه زمانه شوه!

\*\*\*

منی و. وروسته تر ډېرې مودې مې پلار بنار ته ولاړ. دوه- درې ورځې تیرې شوې. زما پلار بنارکې څو دوستان لرل، په یوه کاروبار کې ورسره شریک شوی و. کله به مې چې پلار وروسته تر څو څو ورځو بنار ته ته، زما د نیکه به اندښنه وه، تر ډیره به یې ورپسې دُعاوې کولې. پلار مې درې ورځې وروسته له بنار څخه راستون شو. له تېلو، مالگې، گورې، یودرجن پیالو او یوه نوي مسي دیگی سره یوځای یې دوه د صندوقونو په شان درانه پیتي هم راوړل. کله یې چې دا ټول په کلا رادننه کړل، نو د مازیگر د لمانځه وخت و، لومړی یې لمونځ وکړ. زما ډېره بیړه وه چې وگورم چې پلار څه راوړي دی. کله یې چې سلام وگرځاو، پلار ډېر ستړی ښکارېد. دعا یې وکړه او جاینماز یې ټول کړ. مور ډیر خوشحاله وو، دوه سترگې مو غوتو اوپیتو ته نیولې وې. هرکله به چې پلار له بنار څخه راته مور ته به یې پتاسې یا نُقل راوړل. دا ډول میوه د کلی هټی کې هډو وه نه. مور ماشومان د پتاسو، نُقلو او نخودو په تمه وو، خو پلار ډېر بی تفاوته و. کله یې چې دمه لږ جوړه شوه، نو د غوتو په پرانیستو یې پیل وکړ. مور مې هم ډیره خوشحاله ښکارېده. پلار لومړی د تېلو تیم رامخې ته کړ، مور مې ژر اوچت کړ او د اوږو له ختین کڼو سره یې کښود. بیا یې د ډېرې په شان غټه مالگه د میچني خوا سره کښوده چې سبا مې مور هغه میچن کړي، داسې څه نورې غوتې موتي هم وې، خو مور دغه دوو صندوقونو ته کتل چې دا به څه وي؟ په دې کې مې پلار په ډېر احتیاط د هغو په پرانیستو پیل وکړ. مور مې په اریانیتیا و پوښتل:

دا څه دي؟

پلار مي خوشحاله انداز كي په كلانكاري خُواب وركړ:

- دا راډيو ده!

راډيو؟

- هو!

ز مور خولي له تعجبه خلاصي پاتي وي. پلار مي يو خُل بيا خان جوړ كړ او په ډېر اتنيات يې د يوه كارتن سر خلاص كړ، دهغه له منځه يې نوې راډيو را وکښله. باډي يې توره او مخه يې سپينه خُلبده. دوه گوتکونه او شپږ غابښونه يې لرل. پاس خواته يې يو څراغ درلود، ماگنله چې دا يې سترگه ده مور ته گوري. ورپسې يې دوهم صندوق پرانيست، هغه نو ډېر دروند و. هغه کې يوه لويه څلور کونجه بطري وه. په يوه اړخ کې يې څلور کوچني سوري لرل. پلار مي د راډيو مزی ورسره ونبلاو، يوبل اوږد سيم يې د بام ژی پوری وتاړه او د هغه سرپورې يې دوه – درې متره جالی ډوله آنتن غوټه كړ. راډيو يې چالانه كړه. ز مور خولي له خوشحالي او اريانتيا خلاصي پاتي وي.

په هغه سبا ټولو كليوالو ز مور كورته اريان اريان كتل. دبام پر سر دوه-درې متره آنتن له لری بنكاره كېد. دشپي ډېرو كليوالو ز مور د راډيو غږ اورېدلی و. د خلكو مباركي هم هېره وه، خو مور ته يې اريان اريان كتل، دوی حيران و چې راډيو كوم زمکنی شی دی چې مبارکی یی وویل شی؟؟ ځيني بنځي به راغلي د سُنډي چكن شوي دسمال څنډه به يې پورته كړه راډيو به يې كتله، دوی به مي مورته ويل چې يوسات هغه ورته وغږوي، خو راډيو به د ورځي نه چالانېده او نه مي مور دهغي په چالانولو پوهېده. مياشت تېره شوه. د كلي نارينه هم په دې ارمان و چې راډيو وويني. بله ورځ ز مور كور كي لاندي وشو. ټول كليوال مو را ميلمانه كړل. خلكو په درناوي زما پلار سره روغېر كاو، يو نيم به د لاندي مباركي وركوله او د مېلمنو كوټه كي كيناستل. كله چې ماښام ډوډی وخورل شوه، پلار مي د ښار كيسې شرو كړی. اول يې وويل:

- په جاده كار روان دی، غلام مامدخان ويلي چې په يوه كال كي به جاده جوړه شی...

كليوال حيران وو چې جاده څه ده او چې جوړه شی، خلك به څه پي كوي؟ خو هيچا پوښتنه نه كوله چې جاده څه شی دی؟ دا وخت می پلار لاس اوږد كړ او په تاخچه كي ايښودل شوې راډيو څخه يې دسمال پورته كړ او هغه يې چالانه كړه. كليوال هك- پك وو. راډيو د ويتنام د جگړي خبرونه اورول. پلار مي په دې خبر ډېر غمجن بنكارېد. هغه رومبني خوښي يې هېره كړه. كليوال ټول چُپ وو. لږ ورسته يې راډيو غلی كړه. كليوالو چې زما دپلار خپگان وليد، نو ويی پوښتل:

حاجی صيب دا يې څه وويل؟

- په بيتنام كي جنگ دی. بيتنام نيمه دونيا ده. هلته ډېر مخلوق قتل شو، جگړه لا روانه ده... بيتنام كي غټي غټي گولی ويشتل كيږی بمونه يې بولي... بيتنام ... يتنام...

كليوال هم خپه شول چې ولی د خدای مخلوق قتل كيږی؟ د لاندي خوشحالي هيره شوه. يو چا پوښتل:



دا بیتنام کی خلک ولې جگره کوي؟ دوی څه بلا وهلي؟

پلار مې ورو وویل:

- بس هسې روزگشتگی. بلا چې نازله شی همداسې وي! نیم مخلوق تباہ شو، هسې خوشې.... هلته یوه لویه کر بلا جوړه شوی... بیتنام... روزگشتگی....

او خلکو توبه ایستله؛ خدای (ج) دې په چا داسې بده روخ نه راولي...

په هغه سبا په کلي کې هر چا زموږ د راډیو په هکله خبرې کولې، ټول دې نوي شي ته حیران وو. پلار به مې پر لاره، پیتاوي، جومات، د میلنو کوټه او هرځای کې د ویتنام د جگړې خبرونه خلکو ته ویل او خلکو به له دې بدې ورځې توبې ایستلې. هر ماښام به زموږ نږدې گاوندی غوړ غوړ و چې زموږ د راډیو غږ واورې. پلار به مې د شپې هم راډیو اوریده او سهار به چې کله له لمانځه راستون شو، نود راډیو قرائت ته به غوړ و. کله به چې د راډیو قرائت خلاص شو، نو بیا به یې خپلې تسبیې را کښلې او ترڅنډه به یې وظیفه کوله. دکلی هلکانو به ماته په حسرت کتل. په دې توگه دوه اونۍ نورې هم تېرې شوې چې زما د مور د ترورزي د واده سرشته ونیول شوه. دهغوی کور زموږ سره په گاوند کې و، یوازې یو دیوال ترمنځ و. مور مې د بنځینه کارونو واکداره وه د زوم د کور له بنځلې سره همدا زما مور وه ځکه هغې همدا یو ترورزي درلود. واده ته ډیرې بنځې راغلی وې. نارینه د کلي میداني کې ټول وو. د ډم له دیگونو څخه لوگي ختل، د ماښام د ډوډۍ تیاري نیول کیده، په انگر کې لوی لوی تغرونه هوار شوی وو او شاوخوا یې نالی پرتې وې. مشري بنځې پر نالیو ناستې وې او پیغلو چمبه وهله، دوه دریو گډا کوله، یو څو نورو بدلې ویلې او رنگارنگ سروکي او ټیکۍ یې پکې اچولې، درنگ درونگ و. د بنځو غږ زوږ و. دې کی یوې کلیوالي زما مورته وویل چې یه خورې! هغه راډیو دی مجلس ته راوړه کښه. مور مې په ډیر غرور ورته وویل: بده خو دې ونه ویله. او له دې سره په منډه کور ته لاړه. پلار مې همدا گډی له میلنو څخه راستون شوی و چې مور مې د راډیو ورته وویل. پلار مې زړه نازړه بنکارېد، خو د مور د ټینگار له کبله یې ورته وویل چې سمه ده راډیو یوسه خو چې څوک گوتې پرېونه وهي! مور مې د واده د کور په انگر کې په غوړیدلو تغرونو یو غټ بالښت کښنود راډیو یې پرې کښنودله د کلي د ډم نوي ځلمکي زوی چې د کلي د کورونو (محرم) گڼل کیده د بنځو منځ کېد راډیو یو من درنه بطری په خواریو خواریو راوړله او د ایښودل شوی بالښت سره یې کښنوده، بیا یې د دیوال له سره دانټن مزی راواړاو. مور مې راډیو چالانه کړه د بنځو وار نه و، هرې یوې د بلې نه ځان مخکې کاو. راډیو خوړه سندرې بلله:

د منگی غاړه یې شنه لمن یې سپینه ... بل په غاړه یې ځنگیږی تاویزونه که نه ... دمنگی...

د نالیو پر سر ناستی سپین سري بنځې هم را وړاندې شوې وې. ټولې د راډیو څخه چاپیری وې. راډیو د بنځو منځ کې په یو نوي بالښت ایښودل شوی وه، خوا ته یې غټه بطری ایښي وه پیغلو خپلې چمبې پرېښي وې او ټولو د راډیو سندرې ته غوړ نیولی و.

د منگی غاړه یې شنه لمن یې ...

مور می چی لا پخوا د واده واکداره وه اوس بالکل هسکه غاره گرځیده او رادیو ته یی په خاص غرور کتل، آن دا چې یوې نیمې بنځې ته یی د اتیات او پام کوه اخطار هم ورکاوه. شور زور په زیاتیدو وو، خوشحالی وه په اوچت غږ خبرې او خنداګانې وې، مور مې ډیره بوخته وه د میلمنو بنځو پالنه د ناوی د کالیو برابرول، د لوبنو پاکول، چای برابرول او هر څه ور تر غاړی وو ... همدا وخت وو چې د یوې پیغلي پښه د رادیو په مزي پورې ونښتله او رادیو یی د بالښت له سره په بل مخ واړوله. مزی د بطری څخه ووت چوپ چوپتیا شوه، ټول غلی شول. شور زور آرام شو لکه چی لویه ټکه لویدلې وې. مور می په بیړه راغله ځان یی راوړساره له وارخطایی او خپګانه یی لاسونه ریریدل چې دا وخت می پلار د دیوال له هاخوا غږ وکړ:

– راولیری رادیو راولیری !

هی خدای مو ... !

کله چې د کلي د ډم ځلمکي زوی رادیو او دهغی درنه بطری اوچتوله ټول واده په لوی غم بدل شوی و مور مې په خاموشی پاڅیده او په خپګان د ډم زوی پسې د کور خوا ته روانه شوه کله چې کور ته ورسیدلو پلار می ډیر په غوسه وو. د ډم د زوی تر مخ یی زما مور وترتله او ټوله ملامتی یی پرې واچوله. د ډم زوی ته یی هم بنکنځلی وکړی، رادیو یی بیرته د اوبدل شوی دستمال شاته کښوده او مور ته مې وویل چې نور د واده والا کور ته لاړه نه شی. مور مې د خپل ایک یواځني د تره زوی واده ته لاړه نه، مور ټول د پلار له ویرې غلي وو.

## په خټ شوی کاروان

مدیر صاحب سر بلندخان کلونه کلونه چم-ګاونډ کې یو دروند او با وقاره سړی و. هغه په خپل وخت کې په پنځو کې شمیرل کېد. هغومره چې د لوړ نوم خاوند و، هغومره خاکسار، پوه، غمخور او زړه سواندی هم و. هغه د خپل زوی صابر جان ښه تربیت او تعلیم کې ډیرې خواری وکړې؛ شپاړس کاله یی ښوونځی او پوهنځی پرې ولوستل او بیا یی بهر ته ولیر. کله چې صابر جان بېرته هیواد ته راستون شو، نو خلکو به ورته (اینجینیر صاحب) ویل. هغه د (جیوډیزی او معادنو) څانګه کې عالی ډیپلوم درلود. کله چې صابر جان په کار ودرېد او د معادنو څانګه کې تر مدیریت پورې ورسېد، نو پلار یی ډېر ورته خوشحاله و. هغه به یی تل خدمت، صداقت او د وطن چوپړ ته باله. صابر جان هم د ریښتیني خدمتګار په توګه خدمت کاو او ویل به یی چې ما پوره نولس کاله خواری وکړې، نو اوس چې د وطن د آبادی کار راته سپارل شوی، خپل پور به اداء کوم. هغه له کار څخه نه ستومانه کېد. سهار سهار به یی سایل ټسټنګ شیتونه، نقشي، لیول او لیومان اخیستل او خپل کار ته به رهي و. یوه ورځ یی هم کار نه قضا کاو. خو یو وار په وطن سپیره بادونه را ولګېدل. په هر ښار، هر کلی او کور کې اورونه بل شول. وطن سور تنور شو ... هر لوري ته ټوپک والا و او هوا- فضا گوليو- مردکو نیولې وه. جګړو زور ونیو، خلک له کارونو وزگار شول په هر

سړی کور - اور ودرېد، ډیر خلک مهاجر شول، کلي تش او رنگ او بناړونه کنډواله شول. خونی تالا شوی او درانه خلک سپک شول.

صابر جان هم له کاره وزگار شو. څه يې چې کور کې وو، درې - څلور میاشتي يې پرې تیرې کړې. نور نو اریان وو چې خپلو ماشومانو ته یو کپ گوله څرنگه پیدا کړي. له یوې خوايې خپل نولس کلني خواری او له بلې خوا يې د پلار دروند نوم اجازه نه ورکوله چې چاته د پور اخیستو لاس ونیسي. څومره يې چې پرځان سختی وزغمله بله چاره يې ونه موندله. ماشومانو يې له ده څخه یوه مری سپوره بودی غوښتله. په پای کې يې کور کې سلا وکړه؛ یو څو پیسې يې پور کړې او یوه کراچی (رېري) يې پرې رانیوله. په لومړۍ ورځ يې څه سابه پرې بار کړل سیده يې د بازار پر لور وخوړل. هلته ډیرې نورې کراچی هم ولاړې وې. چا سابه، چا پیاز او چا هم تییر پلورل. هرې کراچی ته څو څو تنه پیریدونکی ولاړ وو. بازار ښه تود و. خو د کراچیو شاوخوا ډیرې ناپاکې پرتې وې. صابر جان کراچی ودروله او دهغې شاوخوا په پاکولو يې پیل وکړ. ټولې ناپاکې يې ټولې کړې او یو څه وړاندې يې د خټو ټیم کې واچولې. دا وخت لمر ښه پورته لور شوی و. هغه خپلې کراچی سره غلی ودرید شاوخوا يې نظر وکړ. د نورو کراچی والاوو شور زوړ و:

- کیلو په یو نیم زر، یو نیم زر...!
- هله هله! لیلام لیلام!
- چارک دوه زره دوه زره ...

په سړک گڼه گڼه وه. صابر جان اریان و. هغه خو په ژوند کې هم په اوچت غږ نارې نه وې وهلي! یو یو ځل به يې لارویو ته وکتل، خو ژر به يې بیرته سر ښکته واچاو اوله دې ویرې به ځمکې ته ځیر و چې کوم بلدي او آشنا ورسره مخامخ نشي! که چیرې يې کوم پخوانی د ټولگي انډیوال یا د دفتر کوم کارکونکی ورسره مخامخ شي، نو هر ورو به ورته وايي چې انجنیر صاحب نولس کاله دې زده کړې وکړې آخر سابه هم نشی پلورلی؟! همداسې اریان ولاړ و، خو شاوخوا نور ټول کراچی والا په خپلو کارنو لگیا وو. چا چنې وهلي، چا د خپلو پیازو او پټاتو صفتونه کول، چا قسمونه خوړل او چا هم په مړاویو شویو سبو اوبه شیندلې. هر یو خپله سمه نیمه (متاع) پلورلې وه. دا وخت لمر د آسمان نیمایي ته راغلی و. یو ځل يې بیا سترگې پر مخامخ لویه ودانې ولگیدې. دا ودانې پخوا دولتي اداره وه، اوس يې د دروازي مخې ته یوه لویه ډله وسله وال ناست وو. غورپکولونه يې پر سرونو او برگ دسمالونه يې په غاړو کې پراته وو. هغوی یو لوی میز راکښلی و او خپلې رنگارنگ وسلې يې داسې کتارې پرې درولي وې چې د ټولو مښوکي لارویو ته پر یوه لوري برابرې وې. د دفتر پر میز ښې ډیرې خاورې او گردونه پراته وو. شاوخوا پریمانه کاغذونه، کاربن پیپرونه، د سنجاقو تش قوطي، دوسې او څه کاغذونه او پانې خورې وې چې بادونو پر یوه او بله خوا شیندلې. وسله وال په هغه لویه غالی چې وسله والو د لویې ودانې له دفترونو څخه راکښلي وه، کیناستل. درې څلور تنو لوی لوی دیگونه راوړل او د ډوډۍ په خوړلو يې پیل وکړ. د وسله والو تور او ناولي لاسونه تر مټو غوړ او له دیگیو يې څه راپستل او خولې ته يې اچول. صابر جان انگیرله چې یوه دیگ کې به غوښه، بل کې وریجې او بل کې هر ورو سابه دي. کاشکې سهار وختي وسله والو د ده سابه پیروډلي وای!! بیا يې خپلې کراچی ته وکتل سابه په مړاوي کیدو وو. یوځل يې زړه کې

وگرځېدل چې کاشکې وسله وال دی ډوډی ته ور وېولې! ده خو سهار هم څه نه و خوړلې او تر اوسه یې د لسو روپو سودا هم نده کړې. نورې کراچۍ په تشیدو وې. هغه یو ځل بیا لوی بڼکلي میز ته وکتل چې له سپیرو خاورو ډک او وسلې پرې ایښی وې. د لویې ودانۍ دفترونه تش شوي وو. د دفترونو غالی ته یې وکتل چې ډیره بې دوده خاورو کې پرته ده. د دفترونو بڼیښې ټولې ماتې شوي وې او یوه کړکۍ هم روغه نه وه پاتې. پنډ پنډ کاغذونه هره خوا تیت و پرک پراته وو. صابر د خپلو شاوخوا پانو څخه یو څو را پورته کړې هغه یې ولوستلې: یو- دوه یې د بیلانس پانې وې، څو نورې د مامورینو د سوبتیا د کتاب پانې وې... دا وخت نورې کراچۍ تشې شوي وې، یو بل پسي کورونه ته تللي. لمر په غرغر و. سرک کې د خلکو گڼه گڼه نه لیدل کیده، بازار تړل کېد، د مدیر صاحب سربلند خان زوی خپلې کراچۍ ته وکتل چې نور نو سابه مړاوی شوی وو او یو څپک خاورې ورباندې پرتې وې. کراچۍ یې لری چیرته تشه کړه او د کور په لور رهي شو. نن یې د یوې روپۍ سودا هم نه وه کړې، د پور پیسې ټولې په اوبو لاهو شوي دي. په هغه سبا هم د صابر جان سودا ونه شوه بیا هم د پور پیسې په اوبو لاهو شوې. هغه ته د نارو- سوړو چل نه و یاد نه د چنو وهلو، نه د قسم خوړلو او نه یې هم د صفت کولو لارې زده وې. په درېیمه ورځ هم د جیوډیزی او معادنو د دیپلوم اینجینیر کراچۍ پرته له دی چې څه گټه وکړي مخ په کور رهي وه. شاوخوا نورو هتیوالو او کراچۍ والاوو چې کله خپلې تشې کراچۍ روانولې، نو یو بل سره به یې څق څق وکړ او یوبل ته به یې ویل:

– ریښتیا چې هر سړی خپل کارلره پیدا دی!

او بل به ویل:

– نه وروره، ریښتیا خبره خو دا ده چې کاروان په څټ شوی!

## د کیسو له گنج څخه

د کابل ښار جنوب ختیځ لوري ته د گڼو کلیو- کورونو او شنو کروندو په سر پورې د غره ډیره هسکه څوکه لکه د تاریخ دکیسو او افسانو د گنجینې په شان په ابدې شوکت سره له ورايه ښکاري. کله چې د ختیځ له لوري سهار سهار لمر د ساپیو له غرونو څخه را هسک شي، نولومړنۍ زرینې مراندې یې پر دغو څوکو لویزي او ورو ورو د ورځې د طلايي اطلس لمن له دې ځایه پر ټول ښار او سیمه وغورځوي. دغه څوکه (شاخ برمه) نومېږي.

شاخ برمه د کیسو گنج او دهغي دلمنو شاوخوا ټولپسیمې د تېرو شویو کیسوشاهده ده. شاخ برمه ته د زرگونوکلونو پخوانۍ کیسې یادې دي او د وروستیو کلونو کیسې خو یې بیخي نوې دي. دخوردکابل، سنگ نوشته، سهاکو، شېواکو او بټخاک ټولې کیسې یې په یاد دي. شاخ برمه ته د (بټ) د (خاک) کیدو کیسه،

دسهاکو او شیاو کو د درندو تېرونو او جباربابا د کوچ او مېشته کېدو کیسه او د افغانانو له لوري په دغه سیمه کې د پرنګیانو د پوره ماتې کیسه ټوله ورپیدا ده او دا کیسه هم ښه ورته یاده ده چې (سنگ نوشته) چا لیکلي او څه یې پرې لیکلي وو؟

خلک به د دغو کیسو په هکله هر څه هر څه وایي، خو د کیسو اصلي گنج شاخ برمه دی. شاخ برمه د سیاه سنگ او بالاحصار د تاریخ شاهد هم دی او له هماغو لوړو ټوله سیمه د تاریخ د شاهد په توګه څاري. برمه یوآخي د جنگ - جگړو، کاروانو، کښتونو، ناخوالو او خوبنیو، ماتو او بریو، گټو او تاوانو د کیسو شاهد نه دی، هغه د مینې د کیسو شاهد هم دی.

شاخ برمه ته څېرمه د سویل پر لوري د (درې سرو) غر پروت دی. د دغه غره لمن کې له سنگ نوشتې لږ پورته یوه ښکلې دره لکه د ناوې په طلايي گوته او پسولونو کې شین غمې ښکاري چې د روان سیند د دوو خواوو لوړو چنارونو، سنځلو او شنو بوټو یې ښکلا او هوا څواري زیاته کړې ده. که هر چا یوځل د دې سیمې د ولې سیوری، د سنځلي د گل عطر، د گلاب ښایست او د چنار قد لیدلی، نو بیا یې د طبیعت دغه له کیفیت څخه ډکه منظره نه ده هېره شوې. داسې ښکاري چې د شاخ برمه او درې سرو د غرونو پر سر پورې هسک الوتونکی گربت هم د دې ښکلا د سحر برمه دی، نوځکه تل په دغو لوړو څوکو پرله پسې کړیو کې دورې وهي. د شاخ برمه او درې سرو په لمن کې د (گلدري) کلی د ښایست بل نوم او د (مین خېلو) کلی د عاشقانو د تبار او نسل څخه د مینې سمبول دی. څوک څه خبر چې د مین خیلو نوم معین خیل دی او که مین خیل؟ خو خلک هر څه او هر کیسه پرله پسې تکراروي او په دې هم څوک نه پوهیږي چې دمین خیلو د مینتوب کیسه به شاخ برمه په څه ډول زړه کې ساتالي وي، خو هر څوک په دې هکله کیسي کوي:

د مین خیلو نیکونه او غور نیکونه د گلدري او کارپزونو شاخوا اوسېدل. کلونه کلونه پخوا په دغه ځای کې یو بوډا کلیوال کروندې درلودې او په پسرلی کې به یې د سیسیو، زرکو، سارایي کوترو او غرڅو ښکار هم کاو. دهرکال په پسرلي کې به چې دغرو لمنې له رنگارنگ گلانو او شنډلیو وپوښل شوې، نو له پورته ترو او کمرو به د زرکو نارې د چینو د روانو اوبو له غرسره گډېدې او یوه خوږه نغمه به یې جوړوله. د غره له سیورلنو ډډو څخه به د سارایي کوترو یو سېل په شنو کروندو او ورشوگانو راشیوه شو، لکه د حسینی پېغلې امیل چې دهغې پر لمن دانه دانه شي. غرمه غرمه مهال به د کارپزونو د سیمې د چینو اوبو ته غرڅي را کوزېدې. ښکاري بوډا به دا وخت د ښکار په تمه چینو ته نږدې راته.

د طبیعت په دې رنگینو کې؛ د رڼو چینو، غرنیو گلانو، ښایسته غرڅو، سارایي کوترو، پسرلنیو زرکو سره یوځای قد دچنار، بوی د سنځلي، گل د گلاب او سیوری د ولې هم د ښایست او خوبی یو ابهت و. له دې ټولو سره دلته یوه د کوه کاف پرې هم اوسېده. دغه د کوه کاف پرې چې په ښایست کې بی جوړې وه، د بوډا ښکاري پېغله لور وه. د بوډا ښکاري لور په دغه ښایسته محل کې د کوه کاف پرې وه او سوری یې د باگرام د ترکو تصویر. دهغې دڅپو ورم مشک ځنن، د سینو ریزدېدا یې د بنگو غوټې او د سترگو ادا یې د زړو شرابو نشه وه. هغه به ځینې وخت دسبو ټولولولپاره د پلار کروني ته او ځینې وخت به د اوبو وړلو لپاره د چیني د اوبو غاړې ته راتله.

... او د پسرلي په يوه سندريزه ورځ کې د کلي يو زلمی د بنگو غوتيو، د مشکو ورم او يوه بېسده خمار دچينې په لوري راکاره چې د عشق د جنون په زانگو کې يې وزنگوي. دا وخت پري د اوبو وړلو لپاره د چيني غاړې ته راغلي وه. تریزلمی په تنده تنده کې په تلوار د چيني په لوري را نږدې کېد، شاخوا د زرکو نارې او د چيني د اوبو نغمه خوره وه. زلمي لا خوله په چيني نه وه ايښي چې د کوه قاف دپري د جمال مجذوب شو. دزلمي سترگي دپېغلي له نظر سره وجنگېدې، وجود يې د بڼکلا د برېښنا لمبي تود کړ، تنده ورځه هېره شوه. د کوه قاف د پري زره هم ورپرېدې او لکه د سيلاب وړې په شان يې اندامونه سست شول او ځان يې نااشنا څپو ته وسپاره. له همدې شيبې د دوی ترمنځ يوه بې شانه مينه ورځ په ورځ زياتېده. چينه د هغوی د ليدو- کتو ځای و. د عشق او مينې خالق د دوی په زره کې د يوې ريښتني مينې ډيوه ولگوله؛ د يوسف - زليخا، ليلا- مجنون او ويس- رامین په شان يوه ريښتني مينه.

چينه د دوی د رازونياز شاهده شوه، کله به چې زلمي د چيني پر غاړه شيبې شمېرلي او د بڼايست دپري د راتلو په تمه به و، نو د هرڅه آوازونه به چې وو. دپري په رارسېدو به زلمي دهغې پرزنګون سر کېښود، د هغې گڼ پيکي به ورباندې يو چتر جوړ کړ او د بڼو هر وار کته پورته کېدو به يې زره سپک سپک ځان سره راکښود.

د زلمي له سترگو خوب تېښلې و او هغه شيبې به يې چې له خپلېزليخا سره تېرولې، دومره لنډې ورته بڼکارېدې لکه لنډه پرامېنکې! کله به هم داسې يو بل کې ورک وو چې ورځ به ماښام شوه، خو دوی به پوه شوي هم نه وو. ورو ورو د کوه کاف د پري پلار شکمن شو. له غوسې کور- مالت ورباندې سور تټور شو. دغه ناڅرګند شک د ونيارته تنګه کړه او غيرت يې لمبه لمبه شو. ډېر څار يې وکړ، خو په هيڅ شي پوه نشو. بڼکاري بوډا ځان سره لوړه وکړه چې که چېرې يې د لور قدم بيځايه وليد، نو د غرنيو غرڅو پرځای به د بڼکار غشي د لور پر ټټر ږدي. دحسمن ملکه او د بڼکلا بڼاپيری دخپل پلار په شک نه پوهيده.

\*\*\*

غرمه تيره وه، د ترو او کمرو له لرې گوتونو د زرکو آوازونه راتلل او د چيني پر سر پورې د کوټرو خپلونه تېر شول. دچيني اوبه مخ بڼکته رڼې اوبياکه بياکه د خور په غير کې جاري وې. له هغو څخه يوه موزونه، نرمه او خوږه نغمه اورېدل کېده. بوډا بڼکاري د خور خوا کې يو پناه ځای کې غلی کېناست. لکه چې ريښتيا يې هم د شک او بدگمانې غشي د خپلې لور دټټر د سوري کولو لپاره په ليندۍ کې ايښی وو؟ مازيگر په تېرېدو، دا وخت به نجلۍ له چيني اوبه وړې، بوډا نور هم سترگي په لاره و. د مازيگر دلمر وروستی مراندې ټولېدې چې يوه سپکه بڼکالو يې واورېده، بڼه ځير شو، يوڅه آشنا غونډې ورم يې احساس کړ. گرب شو او زره يې وښوېد؛ شکمن بڼکاري ځيرځير هاخوا دېخوا کتل، خو شک يې په يقين نه و بدل شوی. دچيني خواته دوه مين زرونه گام په گام يو بل ته نږدې کېدل. دښکاري زره شکونو په درزيدا راوستی و. هغه لا د وخته غشی ليندۍ کې ايښی و. پوخ بڼکاري څخه توره شپه کې هم نښه نه خطا کېده. هغه ډېر ځله د باد په شان د چټکو هوسيو زرونه وپشتي وو. دهغه له ليندۍ څخه کلونه کلونه له ډېر لرې هم نښه نه وه خطا شوی. بڼکالو رانږدې کېده چې دښکاري شک په يقين بدل شو او غشی له ليندۍ

والوت. غشی لا تر نښې نه و رسيدلی چې دښکاري تر نظر هرڅه ورک شول. لکه چې دهغه سترگو او غوړو هيڅ هم نه ليدلي او نه اورېدلي. ښکاري له ځايه پاڅېد، شاوخوا يې هرڅه ولټول، هيڅ يې ونه ليدل. د روانو اوبو خواته دوه سارايي گلان يو بل ته مخامخ نری نری وړمی به اختياره کاره واره کړل. بودا هرڅه ولټول، څوک يې ونه ليدل...

\*\*\*

په هغه سبا هم د اوبو تر غاړې دوه سارايي گلان يوبل ته مخامخ نری نری وړمی ښورول، کله به سره نږدې شول او کله به يې ځانگونه خواره واره شول او نری نری وړمی به يې اختياره کاره کړل. د دوی شاوخوا پرته د بودا د پښو له پلونو څخه نور هيڅ پل نه ښکارېد. د دواړو گلانو يوې اوبلې خواته د پلنو پلنو پانو غرنی بوتی ښکارېدل.

\*\*\*

... او د هر څه پته دکيسو گنج، شاخ برمه ته څرگنده ده. خلک هر څه وايي؛ ځيني وايي چې دا وخت دوو ميانو خپل مازيگرنی ديدن کاو، کله چې له ليندۍ څخه الوتی غشی دبرېښنا په څېر د پري زړه ته نږدې کېد، نوهغوی دواړه دگلانو بوتی شول او د ميني خالق دهغوی پر پلونو د پلنو پلنو پانو غرنی بوتی راشنه کړل. نن هم هرځای چې دغه دوه گلان يو بل ته خوا پرخوا نری نری وړمه کروي، دهغوی ځانگي بی اختياره خوځوی، نو خلک وايي چې دا دوه ميان دي او هرځای چې د پلنو پانو غرنی بوتی وي، وايي چې دغو بوتو د ميانو پلونه پټ کړي دي. ځيني بيا وايي چې دغه دوه ميان يو دبل وصال ته ورسېدل او ننني مين خيل دهغوی اولادونه دي، نوځکه ورته مين خيل وايي. د هرچا کيسه ځانته ځانته ده او يو دبل نه مني. ريښتني راز يواځې دکيسو گنج ته څرگند دی. دکيسو گنج د رزمونو، دردونو، غيرتونو، يرغالونو، تالانونو، سر لوريو او هرڅه څخه خبر دی، نو د ميني او وصال، هجر او بيلتون او آرمانو کيسې هم ورسره دي.

## شهيد وروڼه

د کابل ښار جنوب لوري ته، کله چې د پخوانی لاهوری دروازی څخه تېر شئ او نور هم جنوب لوري ته وړاندې ځئ، نو د تاريخي بالاحصار ختيځې دروازی ته رسيږئ. له دېځايه چې نور هم جنوب خواته روان شئ، دسرک خواسره يوه وياله ستوی رابهيري چې دغه وياله پخوا د استقلال تجادي پورې راغلي وه او په پای کې له پل محمودخان سره د کابل سيند سره گډېدله، هغو کلونو کې به دغه وياله ډکه بهيدله.

د ښار جنوب لوري ته دغځيدلی سرک دوو خواووته د همدغي ويالي تر غاړې د ښنگو د زيرو ونو يو کتار ښکارېد، خو اوس يې شمېر ډير لږ پاتې دی.

د ملک نور سرای څخه لږ ورتېر؛ دسرک بني لاسته د يوه ډير پخواني زيارت له پاسه څو جنډۍ په رپيدو بڼکاري. دغه ځای کې درې قبرونه يوبل سره نږدې دي، چې اوس د گڼې گونې له امله نه بڼکاري. د قلعي خلکو به دغه زيارت ته د درې شهيدو ورنو زيارت ويل. دغه زيارت د ډيرو پخوا وختونو کيسه کوي، آن د سلو کالو پخوا کيسه ! دهغه وخت کيسه چې (\*) پر وطن باندې پرنګی راختلی و او د ولس قبضه کول يې غوښتل، خو افغانانو د خپل وطن د ساتنې لپاره خپل ټيرونه سپر کړل، د وطن خاوره يې له پرديو وگټله. دغه زيارت هم دهغو دريو ورونو دی چې د استقلال دبیرته تر لاسه کولو لپاره د ننيگالو ولسي لښکر سره يو ځای شوی وو. دوی يواځې يوه سپين سرې مور لرله. ته به وايي چې مور خپل دغه درېواړه زامن د وطن د لارې سترې قربانۍ ته روزلي او لوی کړي وو.

او په هغه ورځ چې دغه درې وروڼه غزا ته تلل، نو مور يې يواځې له نيمکښو دروازي تر لنډې ټوټې لارې پسې وکتل دعا يې وکړه، بېرته ستنه شوه او په کور کې کيناسته.

زيارت د سلو کالو پخوا کيسه کوي، جنډۍ د درېو ورونو کيسه کوي، د تاريخي بالا حصار لمن د ځلمو د شهادت کيسه کوي:

\*\*\*

۱۸۷۹ ميلادي هغه کال و چې پرنګيانو پر افغانستان د دوهم ځل لپاره يرغل راوړی و. داسې بڼکاریده چې دا ځل د هيواد د جنوبي سيمو په پرتله هغوی ته د هيواد مرکزی سيمو ډير اهميت درلود. جنرال رابرتس هغه پرنګی جنرال و چې څلويښت زره لښکر سره يې آسمایي غر تصرف کړ. د رابرتس لښکر د آسمایي غره مورچې ونيوې، نيمو نورو يې شيرپور کې چاونی جوړې کړی. له بلې خوا يې خپل دټڅاک ځواکونه او په گندمک کې دجنرال گلف فرقه شيرپور ته راوغوښتله. په دې کې گورکه اجير سوډر او پنجابيحشری هم وو. ملی مبارزينو او ننگيالو د کابل او د کابل په شاوخوا کې (\*) دخپلواکۍ غوښتنې جنډۍ ورپولې. ملا مشک عالم او محمدجانخان وردک لومړی د جهاد اعلان وکړ او له ولسي لښکر سره مخ پر کابل را وخویدل. له شمالی څخه محمد عثمانخان ساپی او محمد شاه خان په کابل راننوتل. دا وخت د انگریزانو د توپونو ميلونه د مبارزينو خواته اړول شوي وو او په بارتو يې ورته گونډې وهلی وې. دوی آن د خپلو آسونو ورېشې زيرمه کړی وې، په وسله بڼه سمبال وو. کله چې په دې پوه شول چې د ننيگيالو ولسي لښکر مخ په کابل راغی او د کابل ښار ته ننوځي، نو له خپلو چوڼيو څخه ووتل او په ښار يې غلبه جوړه کړه، د کابل ښار ډير وگړي يې له تيغه تېر کړل. محمدعثمانخان ساپی او ډير نور غازيان شهيدان شول. د ښار اوسيدونکو به د شپې د جگړې لپاره تياری نيوه او سپده داغ کې به يې د هرې کوڅې له هر سر څخه د تکبير آوازونه اوچت وو. په دغه وخت کې د لوگر مبارزين له غلام حيدر خان څرخي سره د کابل له جنوبي لوري مخ پر بالا حصار وړاندې راتلل. د هغوی د راتگ په لاره کې له ولسي لښکر سره له هرکلي څخه ولسي ځلميان دهغوی مشرانو سره يوځای کيدل.

\*\*\*



تود اوړی تېر و، د مني شپې – ورځې وې، د لوگر د سیند اوبه خړې شوی وې او سیند د ژبو تر نیمایي بهېد، دوو خواوو سره یې د لوړو چنارونو پانې په ژیرېدو او رژېدو بشکاريدي، دکلیو د کورونو د تېتو بامونو پر سرونو ژیر جوار د وچولو لپاره اوار وو، سنځلي په پخیدو وې، کلیوالو په کورونو کې وچ توت په انډیو کې اچولي وو. دوی په چاودلو پوندو او سپیرو خپرو دمنې د غنمو د کښت لپاره دپولو کونجونه وهل او ورځونه یې تړل چې د غزا چیغه (\*) شوه، هغوی ورځونه همداسې پرېښودل او یومونه یې ولاړ ودرول، له ولسي لښکر سره په چیغه ووتل. چا تېرونه، چا ملخي او دانپور توپکونه واخیستل او د تکبیر نارې اوچتې شوې.

د کوچنی کلی د خړو او خټینو کورونومخکې کوچنی دروازه چې سپرې او غټې درې یې درلودې، په لڅک کې تاو شوه او درې ورونه پرله پسې سره راووتل. هغوی په غبرگه خپلې یواځینې مور سره خدای پاماني وکړه او د مبارزینو له لښکر سره ستوي شول.

ولسي لښکر لومړی په اتڼ او د ډولونو په غربهار او درزهار کې د کلي میدانی ته ووتل، سره راټول شول او ورپسې یې د توپکو شپیلې آسمان ته سیخې کړې، یو یو درز واوریدل شو. ورپسې د رابرتس لښکر سره برید ته وخوځیدل. دا د کابل له جنوب لوري د کلیو ولسي لښکر و چې وړاندې ته. له مستو قدمونو څخه یې یو گرد هوا ته پورته کید، د دوی څه دپاسه دوه سوه تنه د بالاحصار په ټیټه لمن کې خواره وو، نور یې له دې نه هم د ختیځ لوري ته تیت شول. له دې ځایه وروسته دوی په زغرده وړاندې نه تلل، ځکه چې په دوی باندې د پاس له خوا څخه د انگریزی لښکر د وسلو گولی راوړیدې. دوی غوښتل د شپې په تیاره کې ځانونه بالاحصار ته ورسوي او د بالاحصار سرپورې د شیردروازې څوکی ونیسي. د انگریزانو توپونه او توپک په دغه ځای کې لویې لارې ته لمبر شوي وو او هغه یې پرله پسې ویشتل. د سړک او د لارې د خوا کلاگانې وړانې شوې، ملي مبارزینو له لارې څخه ځانونه چپ کړل، په ښوره زار زمکه کې د اغزیو او لوڅو شاته شول. یو یو ځل به د انگریزانو د وسلو د گولیو باران جوړ شو، ته به وایې په دغه سیمه باندې له پورته خوا څخه سره ارونه وریزي. مبارزینو د بالاحصار د غره په څوکو سترگې خښې کړې وې چې کله به هغه نیسي، خو هلته رابرتس پوخ سنگر نیولی و. د بالاحصار په ټیټو برخو کې هم دهغوی وسلې او توپونه ځای پرځای وو. د ولسي لښکر کوم ننګیالي چې وړاندې تللي وو، دهغوی پټه نه معلومیده.

ورځ په تېریدو وه، لوړ مازیگر و چې ملی مبارزینو پرېکړه وکړه چې په شپه کې به پر انگریزانو یرغل کوي. د غرونو له څوکو سره د مازیگر سړخی ښکاره شوه، أفق د اور رنگ ونيو. د ساپیو له غرونو څخه د لمر د وړانگو وروستی لمنه تولیدله، لا هم ډېرنگیانو د وسلو غږ اوریدل کید، ځای ځای به یې له زمکې گردونه او خاورې پورته کولې. په همدې کې د ولسي لښکر څو تنه شهیدان شوي وو، ډیرو نورو د ماښام په تنه رڼا کې خپل ټپونه تړل. دا وخت د آسمان په گوټونو کې د مني نرۍ نرۍ توره وریځ راښکاره شوه چې د ماښام له تیاري سره یې فضا نوره هم خړه- پړه کړه چې پرنگیانو باندې وېرې وزرونه وغوړول. نور نو مبارزین او ملی ننګیالي د شپې پخېدو ته تم وو...

کله چې شپه له نیمایي اوښته، ننګیالیو د بالاحصار له جنوبی او ختیځې لمنې څخه د انګریز لښکر مات کړ او هجوم همداسې وړاندې روان و. دوی ځانونه د پرنګي مورچو ته ورسول. د سبا ستورو دملی مبارزینو د وروستی بری زیری ورکاو، هرې خوا څخه د تکبیر آوازونه راتلل چې آزادی غوښتونکي مبارزین اوولسی سرتېري یې نور هم زړور کړل. په بالاحصار او آسمایي غره کې پرتو پرنګیانو باندې له هرې خوا حمله پیل شوه. کله چې د شپې په رڼو کې د ورځې رڼا ځغلیده، نو ملی مبارزینو د رابرتس ټول لښکر مات کړی و. ختیځ کې دسهار سره شفق د ولسی لښکر د شهیدانو د لور توغ په شان د ننګیالیو بری اعلان کړ.

پرنګیانو بالاحصار پرېښی و، د انګریزانو او د دوی د اجیر گورکه پنجابیانو مړي او دحشری سوډرانو جسدونه پراته وو. د مني د یخ سهار سره هوا لږ لږه، توره وریځ نوره هم ګڼه او سره نږدې شوې وه او کله چې ننګیالیو درې شهید وروڼه د اوسني پاخه سرک لویدیځ لور ته ښخ کړل، نو د مني وریځي هم په دغه ماتم څو اوښکي توی کړې، نری نری سیلی تر مور پورې د شهادت معراج ته دهغې د زمانو د رسیدو خبر ورساو.

\*\*\*

بوډی مور تر ډېرو کلونو هر هرچا ته خپل زامن یادول او د هغوی کیسي یې کولې. کله چې د ادې پهسره کې یو ډکی تور وپښته او خوله کې یو غاښ هم نه و پاتې، په اوږي کې به یې دغمو وړي ټولول او د هرکال د مني په شپو کې به یې د جوارو چینک کاو او کله به یې دخلکو وړی سنی کولې. او کله به چې ادې د ژمي په اوږدو شپو کې د هر خپلوان کره میلمه وه، تر نیمې شپې پورې به یې ماشومانو ته کیسي او نکلونه کول.

ادې به چې دهر خپلوان کره میلمه شوه، نو د هغه کور په ماشومانو به جوړ اختر و. دژمي سړي او اوږدې شپې به د ادې په نکلونو خوږې او ژرتیریدې.

نه پوهیږم چې ماته ولې همدا اوس هم کله کله بوډی ادې ترسترگو شي چې د دیوال خواکې ناسته وي او په سترو-ستومانو او زهپرو لاسونو کله څرخي څرخوي او کله هم وړی ریشي. دهغې په زهپرو او رنځورو سترگو کې یوه یوه رڼه اوښکه دهغې د ناپایه رنځونو او د زمانو د بیا نه لیدو د آرمان تجسم دی. ادې لا ډیر کلونه پخوا د خپلو زمانو (دین) پسي تللي، خو نه پوهیږم چې ماته ولې هغه همدا اوس هم هرمنی او هر ژمی رایادیري؟

## خزانہ او مرغلي

انجنیر په هغه ورځ د خپل کوچني زوی څیرې ته په ځیر خیر وکتل او په لنډه شیبه کې یې هغه ته یوه روښانه راتلونکې تصویر کړه. د ده تصویر کې کوچنی میوند د پوهې د خزاني او گنج مالک و، ده غوښتل چې زوی به یې ښوونځی ولولي، بیا به له خیره پوهنتون څخه فارغ شي، د هغه څخه به پوه، هوبنیار، خدمتگار او د نیک نوم خاوند سړی جوړ شي. له همدې تصویر سره له کوره ووت او دفتر ته ولاړ. کله چې مازیگر کور ته راستنېد، نو خپل کوچني زوی ته یې چې لا د سبق ویلو جوگه نه و، یوه (بغدادی قاعده) او یو ټوک قرآن مجید هدیه کړي وو. له رارسیدو سره یې سم د ډراونگ او نقشه کشی د پنسلونو او توشو له منځه یو د دفتری کار قلم راواخیست او د قرآن مجید د وقایې دوهم مخ کې یې ولیکل:

(په... نیټه میوند جان ته هدیه شو.)

xxxx

ورو ورو میوند د خاپورو نه په پښو شو، په خبرو راغی، درې کلن شو، خوږې خوږې خبرې یې زده کړې او بیا څلور کلن شو. د پلار یې نیت و، چې میوند به اوه کلنی کې نه، بلکې شپږ کلنی کې ښوونځي کې شامل کړي او هره ورځ به د هغه د راتلونکې لپاره د کتاب، قلم، مدرسې، ښوونځي او علم حاصلولو په سوچونو کې و، ترڅو چپپوه ورځ یې ورته یو د کتابونو ښکلې کوچنی بکس، دوه کتابچې او یو نوی قلم راوړل. انجنیر په هغه ورځ ډیر خوشاله و، دا ځکه چې خپل زوی ته یې لویه خزانه او ستر گنج راوړی و. کله چې مازیگر له دفتر څخه کور ته ورسېد، نو څلور کلن میوند د کور انگر کې په لوبو بوخت و. کله چې یې پلار په وره ورنووت، نو سمدلاسه یې مخې ته ورمنډه کړه. پلار د تل په شان مهربان او خوشاله بریښېد، میوند یې دواړه لاسو کې ونیوه، ښکل یې کړ او بیا یې کوچنی بکس ورکړ او ورته وپې ویل:

- دا دی بچیه نن مې درته لوی گنج او خزانه راوړې ده!

میوند ته لکه چې د دنیا خوښي ور په برخه شوی وي، بکس یې واخیست او مخ په کوټه یې وځغاستل. وروسته تر هغې ورځې به کوچني میوند هره ورځ یو ځل دوه ځله خپل بکس، کتابچې او قلم له تاخچې رااخیستل او په شوق به یې کتل. پلار به د کوټې له یو کونج څخه په ډیره مینه خپل زوی او د هغه گنج او خزاني ته کتل. دغه گنج او خزانه دواړو ته غټ تسل و، د اینجنیر ټوله تمه او امید همدې گنج او خزاني ته و.

xxxx

په وطن باندي د الرگېدلیو لیونیو بادونو څپې وار په وار زوروي کیدي او هرې څپې نوی ماتم راوړ، جگړو ورځ په ورځ زور واخیست او ښایسته ښکلي، ښارونه، کورونه او باغونه او هرڅه یې بریادول. ورځ تر ورځې بدترې وه. هره خوا وړانې - ویجاړې پراخیدې، هره شیبه د نویو خرابیو او وړانیو خبرونه اورېدل کېدل. دا وخت میوند ټولگي اووه کلنی ته رسېدلی و او ښوونځي کې یې دداخلولو کال. هغه کال چې دپلار هیله یې وه، خومدرسي اوبښوونځي کنډواله شول او بیا وتړل شول. دفترونه، پروژې، موسسات او ادارات هم ځیني لوټ او نوروتړل شول، دغو پېښو د انجنیر غوږونه ورتاو کړل او ورته

ويپويل چې که ته انجنير يې، نو د ودانيو انجنير به يې، خو اوس وخت د وراني دی ، ښه به وي چېنويو حالاتو سره ځان برابر کړي!

انجنير له رسمي کارونو وزگار شو. نه پروژه وه، نه امر پاتې و، نه ملازم او نه ميز او دفتر. هيڅ ځای کې د نقشي او مهندسي کار نه موندل کيد، ټول د ډراوینگ او نقشه کشی پښلونه ، توشونه او فارماتونه يې يوې خوا ته پريښودل او زړه يې تور شو، د وروستی تنخا ټولې پيسې ولگيدې او نور يې جيب کې يوه روپۍ هم نه وه. اړ شو يوه ښه د سبوپلورلو کراچي (ريړی) يې رانيوله، زړه يې و چې اوس به نو له سهاره تر ماښامه په هغو خلکو چېسابه پخوي، خپله سودا پلوري.

ميوند د اوو کالو په منگ دی هغه هم کولای شي چې د موټرو تمخای کې په هغه خلکو چې تندې پسې اخیستي وي، يوه لوټه اوبه وپلوري، هغه به هره ورځ د غوړيو ټيم له اوبو ډکوي، بيا به يې په ډوله کې پر خلکو پيري په سوځندو گرميو کې هر موټر سره ستوی مندی وهي او همدا نارې وهي :

- یخې اوبه ، یخې اوبه !

کله چې لا د ليري کوم موټر رابنکاره شی او پر سرک تيريري نو ميوند ډکه ډوله لاس کې نيولی وی او د موټر څنگ څنگ سره په منډو پيل وکړي ، خپل کوچني لاسونه ايله د موټرو ښينيو پورې ور ورسوي او بيا نارې کړي :

- یخې اوبه ، یخې اوبه!

ځينی موټر خو دومره گړندي وي چې د ميوند غږ هم نه ورسيري ، ځينی چې لږ څه تم شي يو يا دوه پکې تړي وي او اوبه وڅښي او بيا هم د ميوند سترگي (تړي) لټوي چې سودا يې وشي او ده ته يوه روپۍ په لاس کې ورکړي.

کله چې ميوند کور ته لاړ شي ، نو منډه واخلي خپل د کتابچو بکس له تاخچې راکوز کړي او يوځل خپلې دوه کتابچې چې تر اوسه نوي او سپينې دي، راواخلي او خپل قلم هم وگوري او بيرته يې تاخچه کې کښيږدي . خدای خبر چې ميوند به تر کومه عمره خپل بکس په تاخچه کې نوی نوزی ساتي؟!!

انجنير چې کوټه کې يوازې کښيني، نو د موټرو تمخای يې سترگو سترگو ته کيږي چې ميوند هر موټر پسې ځغلي او همدا نارې وهي:

- یخې اوبه ، یخې اوبه!

د انجنير سترگو کې بې اختياره اوښکې راشي ، پاڅيري له تاخچې څخه د ميوند گنج او خزانه (!) راواخلي او دهغه سپياره، کتابچې او قلم چې دوه کاله مخکې يې راوړي وو رابرسيره کړي ، په حسرت او ارمان ورته گوري؛ کتابچې پرانيزي ، څو پاڼې يې واړوي ، قلم هم وگوري ، کتابچې لا تر اوسه هم سپينې او نوی دي . د ميوند عمر نور د ښوونځي د شاملولو نه په اوبستو دی . د انجنير د سترگو څخه د اوښکو رانه څاڅکي د ده په ريره چې بې وخته سپينه شوی راتوی شي .

انجنیر هره ورخ د وزگار تیا په وخت کي گنج او خزانه (!) مخی ته کښیږدي او له خپلو سترگو نه مرغلرې ورته تویوي او لکه چی انجنیر غواړي دغه گنج او خزانه د خپل زوی د راتلونکی لپاره له مرغلرو ډکه کړي!

## د فال چینه

د انسان وجود کی زړه لکه یو یاقوتی لال د مینې کور او سمبول جوړ شو. خالق تعالی د انسان په خټه کی مینه گډه کړه او نوم یی هم ورته له همدې مینې (انس- انسان) کېښود: لَقَدْخَلَقْنَا الْاِنْسَانَ فِیْ اِحْسَنِ تَقْوِیْمٍ، خو سخته خیر پکې دا شوه چې ( مینې) ته د (حیا) پوښ ورکړل شو. دغې حیا او شرم مینې ته نور هم جذابیت او مقدس رنگ ورکړ. وایي د یوسف زلیخا د مینې کیسه خو ځکه دومره رنگینه شوه او تر نن ورځې را پاتې ده چې د یاقوتی لال نه یې پوښ وغورځول شو او د هغه ځل او پرقا عالمونه خبر کړل. کله چې قیس په مینه کی مجنون شو او د دغه یاقوتی لال ځلا و برېښېده، نو عربو ډیره هڅه وکړه چې بېرته د شرم پرده ورواغوندي، خو هیڅ نه کیده آن دا چی کیسه یې عجمو ته هم ورسېده. د دغې کیسې د لیکلو الهام هاتفی ته د هغه د پیر حضرت سید قاسم په روضه کې وشو او هغه ځکه چې دغه روضه د پاکو او ریښتینو مینانو د تولیدو ځای و، نو دلایلا او مجنون کیسه یې ولیکله. په دې توگه د لایلا او مجنون نکل له عربو عجمو کی هم خپور شو او خبر خو لا آسمان ته ورسېده او لایلا او مجنون د آسمان ستوري شول او تر نن ورځې ځلیري. همداسې یوه بله کیسه؛ دوه مین زړونه د همداسې یوې مینې په خوړلن کی د یوې چینې تر غاړې اوبه شول، څاڅکي شول، پرڅه شول او تر نن ورځې د (فال چینه) کی دانه دانه څاڅي. نو د فال چینې د مینانو کیسه څه وه؟

د کابل ښار جنوب لوري ته د بگرامیو او سهاکو شنو باغونو ته څېرمه، مخ پورته یوه ښکلې شنه دره پرته ده. دغې دره کی د ښار څخه د یوویشتمو کیلو مترو په واټن یوه بیدې ډوله غونډۍ ښکاري. خلک وایي که هر ناعلاج ناروغ له دغې غونډۍ څخه درې ځلې وگرځول شي، روغ رمت کیري. دغې غونډۍ ته د (چینو غونډۍ) وایي چې د هغې له لمنې د رڼو اوبو چینې وتي او مخ ښکته په یوه پراخه شنه ورشو چرچره شپله دي. اصلاً چینه یوه ده چې هماغه د (فال چینه) یې بولي، دا نورې هسې وړې چینې دي چې دتولو شمیر یوولس دی. د فال چینې سر پورې یوه عجیبه تیره ده چی د رحیل بڼه لري. وایي چې دلته به د خدای (ج) یو دوست چې ورځ به یې په صیام او شپه به یې په قیام وه، د الله تعالی کلام لوست. د چینې پر غاړه پر څو نورو تیرو د امسا نښې ښکاري چې دا هم د همدې مبارک د امسا ځایونه دي. د چینې تر غاړې یو د زنگون پل هم دی چی ویل کیری دلته ستر شخصیت گونډه لگولي او چینې ته یې لاس ښکته کړی. اوس دغه شخص د همدې غونډۍ په لمن کی په ابدی خوب ویده دی. د فال د چینې پر غاړه په کتارو ایښودل شویو تیرو باندي سهار وختی او ماښام ماښام رانه څاڅکی ښکاري چې یو یو په اوبو کی لویږي. د هغو کیسه د دغې سیمې ډیرو پخوانیو سپین رپرو اوس خپلو سینو کی گور ته وړی ده.

نکل خو داسې دی چې وایې یوه ورځ یو دنگ- لور زلمی له لرې کلیو څخه د چینی پر خوا را رهی و هغه او تر او تر کتل، تبری و، زړه یې د څه نا کراره ارمان تلوسه لرله، پولادی متو کی یې ایل شوی زور احساساوه، ځمکه یې موری موری تر گامونو لاندی لکه مست بهان ناکراره ناکراره کیده. کله چې د چینی سر پوری راورسید یوه آه یې وکړ. د هغه سترگی د جمال او بنايست یو بی مثاله پړک وبریښولې. یوه د بنايست پیغله په هغه شیبه د چینی غاړی ته راغلی وه چې اوبه یوسي او له اوبو سره یې له دې زلمی نه زړه هم یووړ. د هغی جادویی څمار یوه شیبه زلمی لکه کاواکه تال و زنگاو او چې زلمی بیا دغی د حسن ملکي ته وکتل د هغی یوې نری موسکا یې اندامونه سست کړل. یوې نا آشنا تودوخي نور هم د چینی غاړی ته رابنکه د زلمی په سد څه ورنه غلل خو داسی بنکارېده چې هر نفس یې یوه ترانه شوه، هر ونه یو دیوان شو او هره پاڼه یو شعر هر شعر د اوبو خوړی نغمی سره یو عاشقانه سرود جوړ کړ او دوی دواړه یې مدهوش کړل!

ورځی تېرېدی او د چینی غاړه د دوه مینو زړونو د تندي د ماتیدو او د دیدن د غرمو د جل سیوری شو. خو دا تنده نه ماتېده. هغوی د زیارتونو نذرونه ومنل، زلمی د هغی د ځسن د ملکي پلار ته جرگي ولیرلې، خو د هغې پلار په دی وصلت نه و راضي. ډیر جایادونه یې ورته ومنل، جرگي ستومانه شوې، خو د نجلی پلار ته دا ډیره د شرم اوله دوده وتلې خبره بنکارېده. هغه په خپلې لور کلک بندیزونه ولگول. سره له دې هم دوی په غلا او په پټه د چینی پر غاړه یو بل سره کتل. خلک خو وایې چې قسمت او تقدیر غوښتل دواړه په یوه اورنی مینه کې و آزمایې او په دې آزمایست کې یې ژوند د دغی مینې نه لوگی شي او په دې توگه چینه کې د مینې سمبول (یا قوتی لال) د ودیعت په توگه کیردې.

... زلمی نه یو ملنگ جوړ شو، له چینی څخه لږ پورته د لوی زیارت د تیرو باری ته به یې ډډه وهلی وه. یوه شپه د ځسن ملکي یو خوب ولید، خپل خوب یې یوې بودی ته تېر کړ او ورته وپې ویل چې د زیارت په بهانه لاره شي، د زیارت ملنگ منجور ته یې کټ مټ ووايي: هغې بودی ته وویل: خوب می لیدلی چې د الله (ج) هغه دوست او د خپل وخت ولي چې له چینی څخه لږ پورته یې زیارت دی، په سپینو جامو کې چې اوږدې تسپی یې لاس کې وې ورته داسی ویلی و:

« ددې غونډی په تل کې یو لوی حوض دی چې همدا چینه ورځنی راوتی، هغه کې یو کب دی! هو، یوازی یو کب! د کب خوله کې یوه مرغله ده، تر څو دا کب ماته رانه وړې، نو دا مینه مراد ته نه رسیږی.»

په هغه سبا ملنگ د غونډی په سر کې د کوهي په کیندلو پیل وکړ. وایې د هغه د یوم او کلنگ غږ شاوخوا کلیو شپه او ورځ اوږد، خو څوک نه پوهیدل چې دا څوک دی او ولی لگیا دی؟

څه موده وروسته ملنگ له دې لومړني آزمایست څخه په بریالیتوب ووت. هغه اوبو ته ورسید، کب یې ونیو او د چینی غاړی ته یې راوړ، تر هغه په تمه کیناست چې محبوبه یې په پټه راغله. هغه کب ورکړ. دا وخت کب د هغې له لاسه وښویید او د چینی په اوبو کې لاهو شو. نور نو کب ورک شو. د دواړو له خولې یو سوړ آسویلي پورته شو. کب د چینی اوبو کې مخ بنکته ولاړ او بیا ونه موندل شو. نور نو زلمی د چینی د غاړې ملنگ و او که د ملنگی جامی یې په تن نه وای، نو خامخا به یې دلری او نژدی

کلیو د خلکو شک راپارولی وای او بیا نو ورته دلته ژوندون گران و. ورځ تر ورځی هغه ته د خپلی محبوبی لیدل گران کار گرځېد دا ځکه چی هغی نور له کوره د وتلو اجازه نه درلوده.

مودې تیرېدی، ملنگ به له چینی څخه پورته د غونډی سیورلن اړخ کې یو کمره ته ډډه وهلي وه او خپله سوزناکه شپیلی به یی غږوله. دهغه د شپیلی آواز ته به خامخا هر لاروی په شیبو شیبو تم کېد.

یوه ورځ بیا هم هغه وکولای شول د چینی تر غارې خپله محبوبه وویني. هغې د زیارت توغونه نوي کول او په همدې پلمه له کوره وتي وه. د زیارت دبارې سره یی څو ډوډی هم پخې کړی. هغې خیرات وکړ او ملنگ هم دغه خیرات ته راغی دا وخت ملنگ د چینی تر غارې و، دواړه د داسی شیبی په تمه وو. د چینی تر غارې کیناستل. ملنگ د بنایست او حُسن د ملکی مجذوب و. ناڅاپه له پورته خوا د پینو او چا د راتگ غږ واوریدل شو. د دوی زړونه له ویری ودرزیدل، هغوی دواړه د زیارت پر لوری لاسونه پورته کړل او د خدای (ع) څخه یې چی یو نوم یی ستار دی وغوښتل چی دوی له شرم او رسوایی څخه وساتي. هماغه شیبه کې دواړه تري تم شول، هغوی د اوبو په رڼو څاڅکو بدل شول او لکه د گلاب د پرخي په شان د چینی تر غارې په تیرو چینی ته دانه دانه ولویدل. تر نن ورځې هم دغه څاڅکي همداسی یو یو چینه کی لویری. اوس دغی چینی کې زبنت ډیر کبان دي، خو هیڅوک هغه نه نیسي. خلک وایی د هغو نیول وبال لري. د غونډی په سر د یو کوهي اثر چی له خاورو ډک شوی اوس هم بنکاري او کله چی سړی د چینی پر غاړه ناست وي، نو له لرې څخه د شپیلی یو سوزناک او سحرگر غږ اوریدل کیږي چې کله یې د باد څپې یوې خواه ته او کله بلې خوا ته ورک کړي. او چې څومره سړی دغه غږ ته ځیر کیږي، نو لکه د باد څپې ورسره سرگردانه او بېخوده شی او ډیر خو یې د اوریدو توان هم نلري. اوس هم د لرې او نږدې کلیو او له ډیرو لری سیمو راغلي خلک دغې چینی ته راځي. هغوی لومړی د تیري رحیل ښکلوي، بیا اوار څپلی له پینو کاري، په تیري باندي د زنگون په پل زنگون کیږدي او دغه چینه کې فال گوري، خو تر اوسه هیچاته څه ندي وتي. خلک وایی که څوک ریښتینی مین وي، نو د چینی اوبو کې ورته یاقوتی لال په لاس ورځي او هرو مرو به خپل بخت ته رسیږي. خو لکه چې نور نو د زړونو آئینی خړي او گرد جنې شوي، نو ځکه اوس هیچاته هم یاقوتی لال په لاس نه ورځي!

۱۳۵۷

چینو غونډی، سیاه جوی

**گنهکاره لوبه**

زوروره گرمي ده. د ونو خابنونه د تاوده لمر له لاسه بنسخته خورند دي. دکلي د خوا د خري غونډۍ له اړخ څخه توده توده ورمه په دې خوا راجليزي. هلته يوه پېشو د ديوال يخ سيوري ته دلمر له وېرې غځيدلي ده. د چنچنو نوي الوتلي بچيان له يوه بناخ څخه بل ته الوځي، چرگانو وزرونه سره ليري او خورند نيولي، د کوم يخ سيوري په لټه کې دي. په هوا کې يو گرد شانته بنسکاري چې د کلي پر سر ټوله فضا يې خړه اړولي...

د کلي سپېره کورونه او خټين ديوالونه د لالهاندو ورځو داغونه په زړه زړه لري: يو ديوال نرېدلی، دبل کور څپره لکه د مرغانو توپان وهلي ځاله، په بل انگر کې نيم سوځيدلی پوزي، په بل کور کې دخارويو د تلو پري هره خوا پراته دي خو څاروی نشته، د بلي کلا مخې ته د ماتو شويو کټونو بون لکه د مرغیو لپاره د اينسودل شوی لومی په شان جر پروت دی... دکلي- کور کوڅو کې د کليوالو تگ - راتگ او لری- بری ډير لړ دی، دتيري شپې د الوتکو غږ اوس هم د ويريدلو کليوالو په غوږو کې دی، يواځې د کوم يوه کور له ټيټ ديوال څخه يوه نيمه بنسخته چې سرتر پينو يې توري جامي اغوستي ، بنسکاره شي، يا يو نيم بوډا چې پرته له پرله پسې توخي بل څه نه ترې اوريدل کيږي.

بل کور کې يوه بوډی ادې چې له لاسه يې نه کيږي چې له گري څخه لږ اوبه راواخلي او تنده پرې ماته کړي، شاوخوا سترگې غروي چې خپل کوچنی لمسی وگوري او ورته غږ کړي، خو دهغې لمسی لکه چې د تل لپاره ورڅخه مرور شوی وي...

زه خپل ځادر پر سر راسموم چې زما پر مخ نور هم سيوری شي او د ويالي په غاړه غاړه بنسخته خواته تاوېږم. اوبه په دمه او ورو رواني دي. د ويالي منځ کې د اوبو پر مخ د ويالي د دوو غاړو د ونو بناخونه اوچته بنسکاري. لږ بنسخته د څو ماشومانو غږ زور دی. د ماشومانو غږ راباندې ډيری بنه لگيږي. دا هغه يواځينی غږونه دی چې په کلي کې يې لاهم د ژوند نښې بللای شم. هغوی د ويالي پر غاړه په خارو کې لوبې کوي. خپله لاره لنډوم او وار په وار ماشومانو ته ورنږدې کيږم. هغوی څو تنه سره ټول دي او د ويالي غاړه يې نيولي؛ پښې ابله، بېر او خيړن سرونه، خلاصې تنې او په خيرو او سپېرو خارو لړلې لمنې، شليدلي لستونې، تر بيديو پورې په خټو او خاورو سپېرې پښې، پرسېدلې گيډې، نري او ډنگر لاسونه او لينگي، ژير رنگونه او الوتې بڼې... د يوه په زړه ډپلار د وروستيو سلگيو داغ، دبل په سترگو کې دمشر ورور په وينو کې د لژند وجود تصوير چې تر اوسه لاهمداسې ثبت دی. دبل په غوږ کې د هغوی د کور د ټولو تورسرو ژړا او انگولاوې چې همداسې به د ژوند ترپايه دده په غوږو کې په انگازو پاتې وي. د بل په ذهن کې دهغو کسانو تنه انځور چې د خپلو واسکتونو له پاسه يې گردنې تړلي او ټوپک يې په اوږو وو...

او په دې کې زما سترگې د هغې کامرې په شان چې د يوه دقيق تصوير اخيستو ته فوکس شوی وي، د ماشومانو لوبو ته ځير کيږي؛ له هيبت او ويرې ځای پرځای ودرېږم. دزوبون وهلو په شان هک پک بی خوځيدو!

- هی خدایه ! دا څه لوبه ده؟ دا څه گنهکاره لوبه...!؟



ماشومان په لوبو اخته دي. هغوی د ویالې پر غاړه په خپلو کوچنیو لاسونو یوه لپه قدرې خاورې د یوې پولې په شان غونډۍ کړي او په دوو سرو کې یې ورته پلني کوچنی تیري ایښي، هر ماشوم دا ډول لس، لس، شل شل ځایه دا ډول خاورې ټولې کړي او په دوو سرو کې یې ورته کوچنی پلني تیري درولي. یوه نیم بیا د هر یوه څخه کوچنی کوچنی تیري چاپیر کړي دي، بل ماشوم ورته څو واړه واړه لرګي درولي او وړې رنگه ټوټې یې ځورنډې کړي دی، ماشومان لګیا دي کوچني کوچني قبرونه جوړوي، زما سترګې د ویالې تر غاړې یوه د لوبو هدیره گوري... بل ماشوم لګیا دی یوه اوچته نری لښته یې درولی چې شین بیرغ او سور بیرغ لري. د ده په فکر دا به د ټولې هدیرې زیارت وي!

بل یو دوه قبرونه خوا پرخوا جوړوي... ماشومان لګیا دي، زه له خپګان او ویرې ریزدم، زړه مې ډوپکې وهي...

ماشومانو د لویې ونې تر سیوری لاندې د ویالې غاړه په خپلو کوچنیو جندۍ لرونکو لکرو ډکه کړی، د یوه ماشوم معصومو سترگو ته گورم؛ لکه چې ورڅخه پوښتم:

- ولې په خپلو معصومو لاسونو داسې...؟

فکر کوم چې ځواب راکوي:

- ته خو زموږ دکلی خوا کې د غونډۍ لمنه وگوره کنه!

د بل یوه له سترگو څخه پوښتم:

- ته هم په همدې لوبو لګیا یې؟

زموږ د کلی سپین ریزو همداسې جوړول!

... او ما په خپلو سترگو لیدل چې معصومو کوچنیو لاسونو یوه (کنهکاره لوبه) کوله. د کلي سپېرو، برېنډو، په نس وړیو، گرمی وهلو، پښې ابلو ماشومانو یوه گنهکاره لوبه زده کړې وه.

پر ما باندې یو هیبت او ویرې وزرونه غوړولي وو، ځان مې نشو خوځولای، زړه مې و چې له ویرې او خپګانه نارې ووهم. زړه مې درزا کوله او پر ما باندې یو شوم (سام) خور شوی و...

## برار

هغه ماته اوس هم د صمیمیت، اخلاص، د یوه مهربان تره یا خواخوږي ماما په شان رایادیري. او لکه چې هغه ټولو کلیوالو ته یو نږدې خواخوږی، ښه دوست، مونس او تر ټولو مهمه دا چې لویو کارونو کې یو قوي مټ و، لکه چې هغه زموږ په کلي کې ښه ډیر ثوابونه هم گټلي وو. زما په ټول ژوند کې لکه د هغه په شان بل تصویر په ذهن کې دومره روښانه ندی پابیدلی.

\*\*\*

... د مني لنډې ورځې وي، پانې په رږډو وي، خړې وريځې او لړې به د شاوخوا غرونو پرسرونو تاوېدې او د ژمي د لومړنۍ واورې د ورېدو ويره يې راپاروله. کليوال به وروسته د ماسپينين تر لمانځه د جومات پيتاوي ته په کتار کيناستل او ډډې به يې د جومات ديوال ته لگولې.

زموږ په کلي کې به هر کال د پسرلي په راتگ سره دمير او (ميرآب) او پاده وان د نيولو اندېښنه او په مني کې به دلرېني د نيولو اندېښنه وه. سبرکال هم د مني په دغو ورځو کې کليوال سترگي په لاره وو چې يو څوک پيدا شي او ژمي جومات تود کړي. دوی به لرېني ته (دجومات خادم هم ويل). لرېني به له غره څخه بوټي راوړل. هغه به سهار غره ته خوت، غرمه به يې يو لوی گيډی بوټي را کوز کړل او د مازيگر لمانځه سره سم به يې د جومات اتشخانه کې اور بل کړ. مازيگر به د کلی د کورنو سره يوځای د جومات له بامه هم لوگي ختل او جومات به تر سهاره پورې ښه تود و. کليوالو لرېني ته يواځې ډوډی ورکوله.

پيتاوي ته ناستو کليوالو؛ چا نسوار خولې ته اچولې وو، چا د جومات پر چوتره پرزمکه کرېني ايستې او چا هم د کلی يواځنی باسواده ميرزا؛ د بسم الله خان خبرو ته غوږ نيولی و. هره ورځ به د همداسې خبرو- اترو په ترڅ کې په لنډه شېبه کې مازيگر شو او د کلی پر سر به شين بخن لوگی خور شو.

په همداسې يو ماسپينين چې موږ ټول پيتاوي ته ناست وو، له لړۍ د کلی په کره- وږه لار، د کروندوله منځه يو ټيټکی پنډ سړی چې يوه اوږده لښته يې د امسا په دود په لاس کې وه، زموږ خواته را روان و. هغه له لړۍ نابنده او مسافر ښکارېد. کله چې لږ نور هم را نږدې شو، دکلی يو - دوه سپيانو ورمندې کړې او په غپلو يې پيل وکړ. سپيو غپل او پرله پسې يې لکی خوځولی، سړی را نږدې شو. مامور صاحب بسم الله خان د سنت اخيستو کوچنۍ بياتي کات کره جيب ته يې واچوله، د ستار اکا د نسوارو دبلي هينداره کې يې بریت سمول، نو کوټيې هم ورته وسپاره. زره نازره او په شک سره يې د زيرې په لهجه پيتاوي کې ناستو کسانو ته وويل:

- والله لکه چې له خيره سره لرېني هم پيدا شو!!

ناست کسان هم لږ څه خوشحاله شول او په لاره را روان سړی ته ښه ځير شول، ځيروگل په سپيو د (کوټی!) غږ وکړ، سپيو سرونه زمکی ته ټيټ کړل، يوې خوا بلي خواته شول. را روان مسافر ډېر سترې ښکارېد، څوک نه پوهيدل چې هغه به څوک وي؟

مامور صاحب بسم الله خان چې خپله قره قلی خولې په زنگون ايښي وه، هغه يې راپورته کړه او پر سر يې کړه. زموږ په کلي کې مامور صاحب يواځينی سړی و چې ښار ته يې تگ- راتگ کاو، سواد يې درلود او په پاړسي پوهېد، هغه به قوالی (قبالی) هم ليکلی او د خلکو د زمکی د ترکي کار او جريب يې هم کولای شو.

په لاره را روان سړي د جومات پيتاوي ته په رارسيدو سره موږ ټولو ته په ځير ځير وکتل او په ستومانه او ټپ غږ يې سلام وکړ. مامور صاحب ورپاڅېد ښه په غيږ يې روغېر ورسره وکړ:

وطندار بخیر آمدی جور تیار...

نورو کلیوالو هم تود هرکلی ورته وواپه او زمور په کتار کې کیناست. سم له کیناستو سره دپیتاوی له لومړی سر څخه بسم الله خان دوهم ځلي ورته وویل:

- بخیر آمدی!؟

هی برار بخیر باشی خیر نصیبیت، افتو خوش موخوره.

- اجان وقتیش است دیگه زمستان آمدنیست. بیښی که دمیت راست شوه.

هی برار تاکه جان ده تن است جان بکن است. دم مم راست نموشه.

- خیر بازام زمستان میایه کارا یگذره کم میشه.

برار زمستان موگی مره خونوک میگره، هه هه! دوارو وخنل،

- ده زمستان وتابستان حکمتای خداوند است،

آری بیشک، اموذات چیزی ره پیش بیره که خیر ماوشمایه.

بیایي مخ ستار آکا ته واراو:

- چطو برار؟

ستار اکاچي څو څو واره د هغه له خولی (برار برار) واوریدل، خو په مانا یي ونه پوهېد او لا د دوی دخنډا پر مهال حیران شوی و چې دوی څه وویل، نو په جدي او لور غږ یي مامور صاحب څخه وپوښتل:

برار څه وایی؟

- برار وایی چې بنه پیتاوی دی.

ستار اکا چې ډاډه شو، نو ویی ویل:

برار ته وایه چې بنه پیتاوی دی او بنه میلمه هم راغلی دی.

دا وخت نوی راغلي میلمه مامور صاحب څخه وپوښتل:

- برار! خادم بری مجیت کار دارین؟

له دې پوښتنې سره موسکی شو او مخ یي لکه د سور الوانی اتلس په شان سور شو. مامور صاحب ځواب ورکړ:

- اجان صدقیت شوم ما گپ میزنیم. خو تو یک چن شو مهمان ما باش، ما ای گپه فیصله میکنیم.

نوی راغلی میلمه خوشاله شو او دپتي خدا له زوره په ریریدیدا شو. هغه لکه زمور د کلیوالو په شان په کت کت نه خندل. هغه تیاره داسې خدا کوله لکه د پښ له بنی چې په یوه سا باد وځي.

په هغه ورځ هم لکه د نورو ورځو په شان ډیر ژر مازیگر شو. د پیتاوی خلک او له کورونو نور راغلی کلیوال جومات ته ننوتل. مولوی صاحب هم چې چیری تللی و، را ورسید، آذان یې وکړ. وروسته تر لمانځه ستار اکا نوی میلمه له مټ څخه ونيو او ورته ویی ویل چې ته نن زما میلمه یی. میلمه ورته وویل:

برار مه گپیته نفامیدوم مه ده مجیت شوه تیر مونوم. خو ستار اکا ورته قسم وکړ:

- والله چې د لاندې د وچې غوښې لومړی کتره په تا ونه خورم ، نه دي پریردم. میلمه اریان شو. مامور صاحب ورته وویل:
- تره میمان میکنه گوشت لاندی بریت پخته کده. خو میلمه وویل:
- خیربینه امیجه بیاره مه دمجیت نان موخوروم چې تکلیف بتوم؟

فیصله وشوه چې ستار اکا به د ماخستن ډوډی، یو بالښت او یوه شری میلمه ته جومات ته راوړي.

په هغه سبا هغه مامور صاحب سره میلمه شو او کورته یی ورغی ځکه هغه په خیره ورسره پوهېد او زړه یی نه تنگېد. نورو کلیوالو په وار ډوډی جومات ته ورته راوړله. زموږ کلي کې همدا دود و چې لږینی به فقط د ډوډې په وړاندې جومات توداو، نغدي پېسي ډیرې نه وې او نه هم لږینیو دثواب په خاطر هم پېسي نه اخیستی، همدا درې وخته ډوډی ورته هرڅه و، مقصد ژمی تود او مور تېر کړي، خو میراو به افتخاری دنده ترسره کوله، پاده وان به د کال په پای کی د غوا او خوسي پر سره یومن غله او د خره پرسره نیم من غله اخیسته، دکلی دم به هم یومن اوږه او د لاندې یو دوه کترې غوښه اخیسته.

نوی راغلی میلمه تر یوې اونۍ وروسته د جومات پیتاوي کې چې ډیرو کلیوالو دیوال ته ډډه وهلی وه ، مامور صاحب هم ناست و، مامور بسم الله خان ته وویل:

- مامور صیب، مه پشت یک غریبی میگردم که زمستانیم تیرشوه، بهار بخیر وادی آمدن کوچیا ده جای خود میروم او غایت اونجه کارا شور و موشه برکت میایه امی زمستان سخته. مردمه بگو که مره خادم مجت میگرین یانی؟

مامور صاحب ورته وویل: اجان آ. ما فسیله کدیم که تو بخیر ده ای زمستان خادم مسجد ومیمان ماخات شوی. له دې سره برار پاڅید بیا یې هماغه پخوانی خدا وکړه په دواړو لاسو یی د مامور صاحب لاسونه ونيول او کورودانی یی ورته وویل. له هغه وروسته ټولو کلیوالو ده ته (برار) وایه.

مامور صاحب پیتاوي کې ناستو کلیوالو ته وویل چې دا دی برار ته مې وویل چې زموږ جومات به تودوي. دا وخت د کلی اوقی سیداجان دا هم وویل :

- نامخدا جومات لوی دی، دخسو په واره گیدی کار نه کیږی، برار به له خیره ښه لوی لوی گیدی راوړي. مامور صاحب څه ونه ویل، د تایید په دود یې سروخوځاو، خولکه چې د ستار اکا ازماښت لا پاتی و، نو مخ یې راواړاو ویی ویل:
- برار گله، که غره کې دخسو راوړو پر مهال گیدره درباندي راشي، نوڅه به کوي؟

برار یی لږ څه په پوښتنه پوه شو، نو په جرات یی وویل:

- ده کودام غارروبا پوت موشوم شیر که رفته بور موشوم کار مه موکونوم.

له دې سره مامور صاحب او یو څو کلیوالو وخنډل. ستار اکا چې د برار په ځواب ونه پوهېد، نو بسم الله خان ته یې د توضیح غوښتلو په دود وکتل. مامور صاحب خبر لنډه کړه ورته ویی ویل:

- برار وایی چی د گیدری سوري کی به پټ شم. یو ځل بیا ټولو په کټ کټ وخنډل، برار هم دخندا له زوره خوځیده، خو خندا یی نه اوریده کیده. په دې توگه آزموینه بریالی تېره شوه. وروسته تر دې آزمونیې برار (رسماً) د جومات خادم شو.

هغه کال په هغه سور ژمي کې زموږ جومات تر بل هرکال تود و. کلیوالو کورونو کې ډک کندوان، د وچوتوتو ډک انډي، گرت، سنځلي، د لاندي وچه غوښه او هرڅه لرل. کله به چې باندي گزگز واورې وړېدې، ویالې او لښتي به کنگل وو، نو کلیوال به تاوده جومات ته راتلل او مور؛ هلکانو به تاوده جومات کی سبقونه ویل. ما لومړی سپیاره او شروط صلوة ختم کړی و، گلستان می شروع کړی و. د هرچا زړه و چې د زړه له تل څخه برار ته دعاوې وکړي. په دې موده کې برار په مولوی صاحب، په کلیوالو او آن پرمور هلکانو چې سبق ته به راتلو، زښت گران شوی و. هغه مور ته د صمیمیت، اخلاص، خوشالي او ورورۍ یو سمبول و.

... دهغه کال ژمی ډېر ژر ووت. له پټیو واورې الوتې، ورو ورو د پسرلي نښې څرگندې شوې. د شنه آسمان پراخه لمن کې یوه یوه توتکی راپیدا شوه. په همداسې یوه ورځ کې کله چې زه له کوره د باندي ووتم، نو دکلي له وروستی کلا سره ټول کلیوال راتول وو. زه هک اریان شوم. په بیره مې ځان هلته ورساو، (برار) دخلکو منځ کې ولاړ و او یوه بوجی وچه ډوډی یې چې ټول ژمی یې زیرمه کړې وه، په اوږه وه. هغه یې ستار اکا ته ورکړه ویی ویل:

- بیگی ستار برار تو مرغ زیات داری.

ستار اکا غمجن ښکارېد. کلیوالو پنځلس افغانی ټولې کړی وې، هغه یې د مولوی صاحب په لاس برار ته وسپارلې. برار ټینگار کاو او پیسې یې نه اخیستې. له خندا یې مخ بیا هم لکه الوانی اتلس سورښکارېد. مولوی صاحب هغه په غیر کې ونيو او خدای پاماني یې ورسره وکړه. مامور صاحب هم خدای پامانی ورسره وکړه. مور د کلي هلکان د برار په تگ ډیر غمجن شولو. ټول کلیوال غمجن وو. خو هغه ویل چې نور نو ځم. ماته دخیر دُعا کوئ. د ستار اکا په سترگو کې برار پسي دخپگان نښې ښکارېدې او له برار سره یې خدای پامانی وکړه. برار په خپله لار رهي شو. په هماغو پولو روان شو چې منی مور د لومړي ځل لپاره ولید. څو څو ځله یې زموږ خواته راوکتل او لاس یې وخوځاو. کلیوال تر ځنډه ولاړ وو او ورپسې کتل یې.

- خدای دې مل شه!

- برار زموږ ورور و،...

د پسرلی توده هوا لگیده. د پتیو د پولو خواوې شني بنکارېدې. پاس دکلي پر سر د زانو يو اوږد کاروان په تېرېدو و. کله چې برار له کلی څخه ډیر لری شوی و او نور نو د غونډیو څخه پنا کېد، مور ورپسې وکتل، لکه چې هغه به هم یو ځل بیا زموږ د کلي خواته کتلي وي.

## د سیستان یو پخوانی نکل

(له ولسیفوکلور څخه)

زابلستان او سیستان د زمینداور او روه د ټولو نورو سیمو په شان د آریایی پښت له پنځېدو راهیسي نوم درلود. له اشرقه تر مغربه یې سوداگریز کارواونه تلل-راتلل. دبرکتونو یې نوم لگېد. دا دوه آباد ملکونه زموږ د نیکونو ټاټوبي وو. په دې ملکونو کې زموږ باتور نیکونه اوسیدل. هغوی ډیر هوښیار او عادل پاچایان او عقلمند وزیران لرل. د زابلستان پاچا میرانشاه نومید او د سیستان پاچا صابر شاه نومید. میرانشاه یو ډیر دینداره مسلمان سړی و، صابر شاه هم ډیر نیک سړی و، هغه اووه ځله حج ته تللی و او د ډیرو لرې ملکونو خوارانو او غریبانو ته یې هم خیراتونه او زکاتونه ورلیرل. میرانشاه یوه ډیره ښایسته لور درلوده چې له اشرقه تر مغربه یې د ښایست نوم لگید او د هوښیاری ساری یې د دنیا په شازادگیو کې نه و. او صابر شاه بیا یو زورور او هوښیار زوی درلود. شازاده د آس ځغولو کې ساری ندرلود، هغه په غشي او ښنه ویشتلو کې دومره تکړه و چې ستن ورڅخه نه ختا کیده. دښکار څو تازیان یې لرل او دغشي او لیندۍ جوړول یې خپله زده و، دکسب او کمال سړی و. شازاده د لویو حکیمانو کتابونه لوستي وو او په حکمت او حکومت دواړو باندې پوهید.

یو وخت د سیستان پاچا د کاروانیانو او سوداګرو له کیسوڅېر شو چې د زابلستان دپاچا یوه ډیره ښایسته لور ده، نو غوښتل یې چې خپل هوښیار او زورور زوی ته یې کوژده او بیا یې راواده کړي او په دې ډول له میرانشاه پاچا سره خپلوی وکړي، نو صابر شاه له سیستان څخه زابلستان ته مرکه ولیرله چې خپل زوی ته د میرانشاه پاچا لور وغواړي. لوی کاروان جوړ شو، په کاروان کې د صابرشا یو عقلمند وزیر، یو میرزا او یوشاغاسی او څو اردلان وو، دوی ځان سره ډیر قیمتی سوغاتونه هم اخیستی وو.

د صابرشاه دغو استازیو او مرکي دا سوغاتونه د زابلستان پاچا ته وړل. دا یې یو اوږد کاروان کی په آسونو بارکړل.

مرکه او دغه ریبیان څلورو ورځو کې زابلستان ته ورسیدل. کله چې هلته ورسیدل د زابلستان دپاچا د دربار مخی ته سترې- ستومانه له آسونو راکوز شول. او د زابلستان د پاچا دربار ته د ورتګ په تمه شول، استول شوي میرزا سره د اجازې غوښتو اولینې په خاطر یوه ورکه وه چې د ورقي اخر کې د میرانشاپاچا مَهر لگول شوی و، میرزا دغه کاغذ د صابرشا د دربار اړدلیانوته ورکړ. هغوی دخپل پاچا دربار ته ورغلل او ورته وېي ویل:

- باداره، زموږ سردې له تا قربان شي، له سیستان څخه یو کاروان راغلی او غواړي چې ستاسي حضور ته راشي،

او له دې سره سم يې د سيستان د پاچا را استول شوی ليک ورکړ. مور ته فرمان راکړه چې څه وکړو؟  
ميرانشا کاغذ ور وغوښت او هغه يې ولوست، کله يې چې د صابرشاه مهر وليد، نو د دربار غلامانو ته يې وويل چې راغلی کاروان ته ميلمستيا جوړه کړئ. يو سات وروسته ميرانشا د مرکي خلک وروغوښتل.  
دوی پاچا ته ورغلل او د هغه درناوی ته په کتار ودریدل. وزير مخکې و، شاغاسی او ميرزا ورپسې او دا نور په اخره کې ودریدل او ټولو تعظيم وکړ. پاچا دوی ته ستړی مشی وويله د دوی قدر يې وکړ. دوی ورته وويل چې مونږ له سيستان څخه راغلی يو. زمونږ ستر ټولواک صابرشاه تا ته سلامونه ويل او مور يې د مرکي په خاطر راليرلی ياستو. له دې خبرې سره سم وزير د سوغاتونو هغه پيټي ورته مخې ته کيښودې چې صابرشاپاچا ميرانشاپاچا ته راليرلی وو. په هغو کې وړين کوټونه، دسمالونه، د آسونو زين، قبيزه او موزي وې.  
ميرانشاه دوی ته وويل:

- اوس به خبرې پريردو، تاسې ډير ستړی ستومانه ياست. نن شپه زما ميلمانه ياست، دمه جوړه کړئ او تر سبا پورې ارام وکړئ. د زابلستان باغونه وگورئ، د دربار غلامان به ستاسې ميلمه پالنه کوي. سبا به زه ستاسې خبرو ته غور ونيسم چې زما درانه ورور اعليحضرت صابر شاه څه غوښتي دي.  
د مرکي خلک د پاچا په ماني کې ميلمانه شول. آسونه يې بهر د ميرانشاه چمبر کې وتړل شول او وربشې ورته واچول شوي. د شپې يې ميلمنوته چرگان، کبابونه او غوړی وريجي پخې کړي وې، د ماسخوتن لمانځه کې امامت په خپله ميرانشاه پاچا وکړ. د شپې ميلمانه ویده شول، شپه تيره شوه، سبا شو. دسهار لمونځونه وشول، لمرخاته سره سم ميرانشا په ماني کې ميلمنو ته شات، کوچ، خيدک او هگي راوليرلي. د ميلمنو يې ښه قدر وکړ. ځانېت مهال چې پاچا د خپل رعيت نور ټول کارونه خلاص کړل، نود عريضو او شکايتونو د اوریدو وخت را ورسيد، کله چې د عريضو او شکايتو وار تېر شو، د سيستان کاروانيانو ته يې اجازه ورکړه چې د ده دربار ته ورشي. د مرکي خلک دربار ته حاضر شول. وروسته تر تعظيم څخه کيناستل. صابرشاه دوی ته غور ونيو. له زابلستان څخه راغلو ميلمنو يوځل بيا د ميرانشاپاچا سلامونه ورته وړاندې کړل، وروسته يې هغه نور سوغاتونو د ده حضور ته وړاندې کړل چې ډير قيمتي وو او په پيټيو کې نه و کيښودل شوي، دا قيمتي سوغاتونه په زربفتو کې نغاړل شوي وو چې بيه يې کروړونه روپۍ کيدې او صابرشاه پاچا، ميرانشاپاچا ته را استولي وو. په دې کې قيمتي غمي، جواهرات او الماس وو. دوی ميرانشاه پاچا ته د خپل وطن د حالاتو، برکتونو، د اوبو د بندونو، باغونو، پريماني او د رعيت د هوساينۍ ډيرې کيسې او صفتونه وکړل او وپې ويل چې د زابلستان او سيستان ولسونه سره وروڼه او يود بل خواخوږي دوستان دي. دوی گډ دوستان او گډ دښمنان لري، خو د دې لپاره چې دغه دوستی لا ټينگه شي، نو مور د خپلوي وړانديز کوو او په دې توگه يې د صابر شاه زوی ته د ده لور وغوښته او د صابر شاه د زوی د زړورتوب او پوهې کيسې يې ورته وکړې.

ميرانشاه چرت کې ولاړ چې اوس څه وکي اوڅه ورته ووايي، نو دوی ته يې وويل:

- تاسې به يوه شپه نور هم زما ميلمانه ياست. زه به خپلو وزيرانو او نجوميانو سره سلا وکړم، بيا به گورم چې خدای څه راپيښوي.  
د مرکي خلک بيرته د ماني ميلمستون ته ولاړل. په هغه شپه ميرانشاه پاچا وروسته د ماسخوتن له لمانځه څخه خپل عقلمند وزير سره مشوره وکړه. عقلمند وزير ورته وويل:

- ز مور ستره واکمنه! عالی جنابه: الله دي عمر اوږد لره، بويه چي بنايسته شهزادگي له هوبنيار او زړور شازاده سره واده وکړي. زمونږ د سره مصلحت دی.
- کله يې چی وزیر رخصت کړ، د دربار نجومی يې راوغوښت، نجومی لومړی دپاچا مخي ته په گوندو شو، د پاچا د روغتيا او اوږد عمر لپاره يې دغا وکړه او د پاچا حکم ته تيار شو.
- پاچا نجومی ته وويل:
- د سيستان پاچا زما لورته ريباران او مرکه راليرلي ده، ته د نجوم کتابونه وگوره او بيا ماته مشوره راکړه.
- هغه خپل کتاب کی وکتل، وروسته يې کتاب وتاره په تعظيم او درناوی سره د ميرانشاه تر مخي په گوندو شو، سر يې ښکته کړ، لږ شيبه وروسته پاڅيد، په درناوي سره د پاچا مخي ته ودرید او ویی ويل:
- ز مور ستره تولواکه! تر تا کوربان شم، عمر دي ډير شه، زما يقين راغی چی د شازادگي او شهزاده طالع بيداره او ژوند يې په شريکه بختور ښکاري. د شازاده د اقبال ستوری مي وليد او کتابونوکي مي دهغه دزړورتيا، نښي ویشتو او کسبونو ټکي وموندل.
- نجومی بيا تعظيم وکړ او په شا ولاړ. ورپسي پاچا هغه سوداگر راوغوښت چي له زابلستان څخه به يې مالونه سيستان ته او له سيستان څخه يې مالونه زابلستان ته وړل. دا سوداگر له زابلستانه تر سيستانه پوري ټولو خلکو پيژاند، ډير مالداره او په سوداگرۍ پوه سړی و. سوداگر راغی پاچا ته يې تعظيم وکړ او په گوندو شوويي ويل:
- اعليحضرتا! ای ز مور ستره تولواکه زما شتمني دي تر تا قربان شي، ماته امر وکه، تيار يم.
- پاچا يې تعظيم ومانه او هغه يې ځانته نژدې وروغوښت، سوداگر د پاچا مخي ته کيناست. پاچا د زابلستان د حالاتو، آبادي، هوا، اوبواو د هغه ملک دپاچا او د هغه د زوی او رعيت په هکله ورڅخه پوښتنه وکړه او ورته ویی ويل چي د زابلستان خلک او ولس له خپل پاچا او خپل شازاده څخه خوښ دی که نه؟
- سوداگر وويل:
- پاچا عمر دي ډير شه، زابلستان لکه ز مور د سيستان په شان يو پړاو معمور ملک دی، ما ډير ملکونه ليدلي دي، خو له اشرقه تر مغربه او له عجمه تر عربه پوري مي لکه د سيستان او زابلستان په شان آباد ملکونه ونه ليدل. دنړۍ تر ټولو خوري اوبه او تازه ميوي په سيستان او زابلستان کي دي. دسيستان د اوبو بندونه او باغونه زښت زيات بنايست لري، د سيستان په ډنډونو کي مرغاوی او زانې گرځي، د ويالو تر غاړو يې د ميوو دونه ونې دي چي ميوه يې څوک راټولولای نشي...
- سوداگر د سيستان د آبادی او د سيستان د پاچا همدا صفتونه کول او هغه يې ستايه:
- ...د سيستان پاچا عادل او په رعيت ډير گران دی، ولسونه يې ايمانداره اوسخاوت لرونکي دي. ما خو چی څومره دسيستان له خلکو اوريدلي دي، د هغوی پاچا ډير عادل او مسلمان سړی دی او زوی يې ډير زړور او هوبنيار دی، داسي شهزاده د دنيا په هيڅ ملک کي نشته. په غيبو الله پاک ښه پوهيري، خو دغو تيرو پنځو کلونو کي چي زه هلته ځم او راځم له هياچا مي د صابر شاه بد نه دي اوريدلي، لاري يې امنيت دي، کسبونه پکي ډير دي، باغونه او کروندې شني او هره خوا دتازه او خورو اوبو رودونه روان دي... عدالت پکي چليري، او ولس او رعيت خپل پاچا ته دُعا کوي.



پاچا دسوداگر دخبرو له اوریدو وروسته هغه هم رخصت کړ. په سبا یې بیا هم کله چې تر غرمې پورې درعیت کارونه ترسره کړل او عریضې او شکایتونه یې واوریدل، نو غرمه یې له سیستان څخه د راغلي مرکي خلک ځانته وروغوښتل او دوی سره یې ومنله چې خپله لور به د صابر شاه پاچا زوی ته واده کړي. کله چې میرانشاه پاچا د صابرشا پاچا ریباران رخصتول، هغوی ته یې ډیر قیمتي سوغاتونه ورکړل او د دوی د آسونو خورجینی یې له راز راز هغو اسبابونو وردک کړل، چې دلته د زابلستان صنعتکارانو جوړ کړي وو. دوی ته یې د زابلستان وچې میوې، د زرگرانو په لاس جوړ شوی ملاوستنی او د آسونو خورجینی او طبراقونه ورکړل.

کله چې مرکي ته استول شوي وزیر او ریباران سیستان ته بیرته ستانه شول، لومړی د صابر شاه دپاچاهي مانی ته دهغه د درناوي او هغه ته د تعظیم لپاره ورغلل، بیا یې هغه ته مبارکی وویل، هغه سوغاتونه چې میرانشاه پاچا د سیستان پاچا ته رااستولي وو هغه یې ورته مخي ته کښودل. پاچا رالیږل شوي سوغاتونه یو یو وکتل او بیا یې هغه خزانې ته واستول. دا خبر په ټول سیستان کې خپور شو، نغاري و غزیدې او جارچیانو خلکو ته د دې پېښې خبر ورکړ.

په هغه سبا دبنار په لوی ډگر کې د ساندي او نښي ویشو لوبه جوړه شوه، دغې لوبې ته ډیر خلک راغونډ شول. څو میاشتي وروسته په سیستان کې د شازاده واده ته تیاري ونيول شوه. بیا نغاري وډنگیدې اود سیستان واره او زاړه خوشحاله وو. د شازاده او شهزادګۍ واده اووه ورځې و، په دغو ټولو اووه ورځو کې دبنار خلکو ته ډوډۍ ورکول کیده، نښي ویشل کیدې او ډولونه ډنگول کیدل.

په ټول سیستان کې لویه خوشحالي وه، خلکو نوې جامې اغوستې، بازارونو باندي جنډۍ ځړول شوي وې او ډولونه ډنگول کیدل. اووه ورځې وروسته د زابلستان د پاچا لور د گانو، سرو او سپینو زرو له یو کاروان سره په بنایسته ډولې کې سیستان ته راورسیدله. ختمونه وشول او یو بل ته مبارکی وویل شوه. کله چې د میرانشاه بنایسته لور د صابر شاه زور شوه، نو ډیر ښه ښه کارونه یې شرو کړل. نجونو ته یې مدرسه جوړه کړه او د سیستان غریبو خلکو سره یې مرسته وکړه. د هغې گانې او سرو او سپینو زرو په پیسو یې له سیند څخه ویالې او کانالونه هغو وچو دښتو ته وکښل چې کښت پکې نه کید، یوه ویاله دهغې دیلار په نوم او بله دهغې د ځسر په نوم شوه، اوس هم یوې لویې ویالې ته د صابری ویاله او یوې بلې ته شاه جوی وایې. سیستان د دنیا پر مخ یو اباد او له غلو- دانو او میوو ډک وطن شو، له هر گوټ څخه سوداګر په دې خوا رامت وو، د هیڅ شي کمی نه و. د سیستان نجونو، ښځو او ټولو خلکو شازادګۍ ته دُعایې کولې او دهغې په هوښیاری یې ویاړ کاو. خو د خدای کره و او د بنده ورته کاته و، دا وخت کوپارو یو لوی لښکر له غراغرومه په سیستان را روان کړ چې دغه اباد او ښیراز ملک ونیسی. دښمن غوښتل دسیستان د اوبو بندونه، چې سیستان ورباندي اباد و، ونړوي. دښمن دسیستان آبادی او دسیستانیانو خوشحالی نشوه زغملای او د اوبو رودونه یې ټول ځانته غوښتل. دسیستان ځوانانو د خپلو اوبو دکټلو په خاطر توري ته لاس کړ. چیغه گډه شوه او د سیستان د اوبو او آبرو د ساتنې لښکر جوړ شو. ملاتړلی زلمیان د د وطن د اوبو او آبرو ساتنې لپاره د پردیو د لښکر مخی ته ورووتل. د صابر شاه زور زوی د لښکر په سر کې و. دوی پنځه کاله له دښمن سره په میرانه جګړه وکړه، سیستان یې تسلیمیدو ته ورنکړ، دښمن یې په شا تمبولو ته اړ کړ، خو د دښمن لښکر یو گوډاګی په پټه سیستان ته راوستاو. هغه توري جامې اغوستي وې او مول یې وهلی و چې څوک یې ونه پیژنی، هغه د دښمن له ملکه دوه توبري زهر په آس باندي سیستان ته راوړل، هغه یې د هغو ویالو په اوبو کې واچول چې د سیستان خلکو او دسیستانیانو پوځ دهغو اوبه څښلې. کله یې چې وروستی توبره اوبو کې تشه کړه خدای دغه گوډاګي څخه توره تیره جوړه او دغه

گوډاگی ځای پرځای توره شرمیدلی تیره شوه. زهر په ویالو کې خواره شول او د صابر شاه پاچا د لښکر سپاهیان د زهرجنو اوبو په څښلو شهیدان شول. ښار دښمن ونیو خو لږ وخت کې شازاده د سیستان پاتې ځوانان راټول او دښمن یې له سیستان څخه ورک کړ. له هغه وروسته خلک تیره شوی گوډاگی په تورو تیرو ولي او لانت ورباندې وايي. اوس د تور گوډاگی په سر دومره تیرې ویشتل شوي دي چې لویه غونډۍ ورڅخه جوړه شوی ده.

## ورک شوی پل

د آسمان کوز او بر سر کې به د تالندې او برېښنا ځغلنده رڼا وځلیده او ورپسې به د تالندې گرز شوه. د رومبني اورښت ښوونکي به لانه وو چې بیا به له کوزې خوا گڼه توره وریځ د غونډیو له شا راتاو شوه. ته به وایې له خپلو تلو بیرته پښیمانه شوه، دا ځل به برې خواته لاره، ورپسې به ورو ورو آسمان شین شو، یوه یوه بنگره لمر او ورپسې به د پسرلی ښه تود لمر راښکاره شو. شنیلې او نوي شنه شوي بوټي به وینځل شوی وو او نری ورمې به ورو ورو ښورول، ورسره به نویو غوریدلو گلانو په نڅیډو-ښوریدو پیل وکړ، پسرلنیو مرغانو به وزرونه پرانیستل، خو لږ شیبه وروسته به بیا گڼه وریځ دهغې بابني په څیر چې تر خپل سترگو لاندې ښکار باندې تاوېږي، بیرته را تاو شوه.

یوه برېښنا او بیا گرز گرز...! د لمر مخ به یې پټ کړ، د باران څاڅکي به د زمکې خواته لکه غشي را وریدل.

په دغسې یوه ورځ کې په کلي کې آوازده شوه چې میر او وتاکل شو، له دې څخه درې – څلور ورځې وروسته بیا آوازده شوه چې کلي ته پادوان ونيول شو. خلکو ویل دتېر کال پادوان بوډا و، مالونه یې لری او تازه- گڼو وښو ته نه شول رسولای، خو سرکال یو چست او بیدار زلمی دکلی پادوان شو. کلیوال ټول خوښ شول.

زموږ کلی د دوو غرونو ترمنځ پروت و. دسره نښتو کورونو دوو خواوو ته شني باغچې او بیا ورپسې ښیرازه کروندې پلني شوي وې. دغرو لمنو کې د توتو او غوزانو د ونو باغچې له ورايه ښکارېدې چې له پاسه پکې د چینو د رڼو اوبو لښتې را روان وو. لږ پورته د پریښو خواوو کې دغرنې بادام او نښترو یوه یوه ونه اوچته ښکارېده. له کلی څخه ډیره کوزه یوه شنه پراخه ورشو او شنه چمنونه پراته وو چې منځ کې یې له اوبو ډک جرونه او چرونه بهېدل. شاوخوا یې ښې گڼې لوڅې – پټخې شني وې. دا ورشو په گز وگام یا جریب نه حسابېده، خو له یوه سره تر بل سره به آس په ترانټ پکې ستړی شو. هر کور دوه درې څاروي لرل. په هغه ورځ د پادوان د مزد په هکله هم هیچا څه ونه ویل، خو د تیر په شان د هر څاروي په سر له پسرلی تر مني نیم من غنم یا یومن جوار له پخوا رواج او ښکاره خبره وه چې همدا منل شوی و. له دې

څخه وروسته په درېيمه ورځ چې د پسرلي تود لمر راخوت، کليوال په کر- کيله بوختېدل، دکلي ډير بر سر کې دا غږ واوريدل شو:

مال راولئ ماااال...!

دا د پادوان غږ و چې دهغه په اورېدو به هرچا خپل څاروي له کوره وراپستل. له دې غږ سره سم به له هر کور څخه يوه يا دوه غواگانې، يو يا دوه خوسي، يو سخوندر يا يو خر يا کوتي وروان شول. پادوان به دکلي څاروي سره ټول کرل ټول به اتيا، نوي يا سل وو، د ورشو خواته به يې ووخول.

د کلي خلک او هلکان له پادوان سره بلد شول، هغه له يو لري ځای څخه راغلی و، خپلي سيمي کې يې زمکه نه لرله، پلار يې خټگر و. د ده په حساب له دغو څارويو څخه ده ته يوخروار (اتيمنه) غله جوړيدای شي، له دې پرته يو څه ټپي (ټپاکي) هم پلورلای شي. دا گټه ورته کافي ده. نوم يې شين گل و، دکلي هلکانو په شين گلی مشهور کړ.

شين گل دنګه لوره ونه، نافذې او دقيقې سترګې او گنې وروځې درلودې، په تنه غښتلی او د پادواني د موقف برخلاف يو څه مغرور هم و او په حرکاتو او خبرو کې يې دروندوالی و. له غريبي سره سره يې څيره ډيره بنايسته او سپن بڼه وه. حيرت و چې څنگه دا متضاد اوصاف ده کې راټول شوی وو؟ دکلي هلکانو به ورته (انډيوال) ويل:

- انډيواله ستړی مشی !
- انډيواله، زموږ دغې ژيرې غوا ته ډير پام کوه، نن- سبا لنګيری.
- انډيواله پروڼ وختی تللی وې، زموږ دوه کوتي له څر څخه پاتي وو.
- ...

او شين گل به دوی ته غوږ نيو، په امانتدارۍ يې خپله دنده ترسره کوله. هر سهار به د پادې مخکې يوه بڼکره وره غوا، منځ کې سخوندری او غواوې، شاوخوا خوسکيان او کوتي روان وو. لاخره به ورپسې يو څو غريبي بڼخې روانې وې چې د خوشيو توکړۍ به يې پر سرونو وې او تر ټولو به شين گل وروسته گامونه اوچتول او تر سترگو لاندې به يې څاروي څارل. ته به وايې همدا د پادې (دایمی نظم!) و. ورو ورو د پسرلي ورځې د اورې په تودو ورځو بدلیدې. ورځې هم اورېدې شوې. اورې به چې ټکنده غرمو کې په سرو پوتيو او شګو کې پاده مخکې روانه وه، نو شين گل به لاخره پسې د هی هوی ! نارې وهلي، اوچت اوچت گامونه به يې اخیستل، د لارې په شګو او خاورو کې به د نورو ټولو پلونو په منځ کې د ده پلونه د پای د ټکي په شان برجسته او اوچته بڼکاريدل او چې کله به څاورې کلی ته ورسيدل، نو يواځې همدا نښې به پاتي وې او بس.

دسهار له خوا به هم د لارې په پوتيو کې د پلونو په پای کې دغه د پای ټکي وو او غرمه به هم کله چې شين گل لنګي غواوې د لوشلو لپاره راوستلې، دغه پلونه به د پای ټکي وو.

د دوبي په همداسي يوه غرمه کې چې د بنارو پلار او ورور په لو-لور اخته وو، نو هغه اړه شوه چې د کلي له دود سره سم يوه ډوډۍ د پاده وان لپاره پلو کې کيږدي، لښته واخلي او خپله غوا تر پاده ځايه بوځي او پاده وان ته يې وسپاري.

د بنارو د پيغلنوب به دوه کاله کيدل. دا له هغه راهيسې باندي نه وه وتلی او نه هم د کلی دود- دستور د پيغلو د وتلو اجازه ورکوله. بنارو د پيغلنوب د غوتيو په رابنکاريدو احساسوله چې له ټيکری څخه وتليو کمځيو سره يې باد په سپين سترگی سره لوبې کوي او د بنایست ځايونه يې جامې هسي تخنوي. هغه اوس د ځوانی په يوه داسي ټال کې ځنگيده چې د کوچنيوالي ټالونو سره يې توپيرو او دا ورته حيرانه وه. په هغه ورځ يې ورور په کرونده کې پلار سره دغنمو لوکاو او کور کې څوک نه و، له مجبورې يې ټيکری پرسر راسم کړ، مور يې غوا لوشلې وه، هغه يې مخکې کړه او پنډغالي کې يې پادوان ته وسپارله. شين گل هلته د يواځنی کوچنی ونې له سيوري پاڅيد، څاروي يې سره راټول کړل. بنارو ډوډۍ له پلو څخه راواخيسته زړه يې و غږ ورباندي وکړي:

- ؟؟

حيرانه شوه.

- يه هکله دا زموږ غوا ...

خو نه، بڼه به وي چې ورته ووايي:

- اي شين گلپه !

نه.

- پاده وانه !

نه.

هيڅ يې ونه ويل، پر خپل ځای ولاړه وه. سترگی يې شين گل پورې گڼلې وې. شين گل ډېر بې پروايو دوه گامه ورور اندي شو، زړه يې و چې ډوډۍ ورځني واخلي او خپلې پادې پسې به ځي، خو يوناخاپه يې دوه سترگی د بنارو له نظر سره وجنگيدې. يو بل ته ځير وو، نه پوهيدل چې څه چل دی؟ يو بل ته څه ووايي؟ اصلاً دا تصادف څنگه پېښ شو؟ ولې يو ځلي دواړه داسې غلي شول. پاده وان ډوډۍ واخيسته او دواړه په خپلو خپلو لارو رهې شول؛ يو په يوه خوا او بل په بله خوا. شين گل د ورشو په خوا او بنارو په بېره کورته را ستنه شوه، خو دواړو فکر کاو چې يا يې څه هير شوي يا يې څه ورک کړي؟؟ شين گل پاده مخکې کړه او د پادې د تگ په پای کې يې د پای ټکی ايښودل او بنارو په منډه کورته را ستنه شوه، زړه يې درزېد.

دا لیدنه ډېره گړندی او ژر تېره شوه، لکه د لیدنې د هغو غشو په څیر وه چې په شدت سره یو بل سره مخامخ شوي وي. یا به هم دهغې سپکې سیلې په شان وه چې وروسته یې ځان پسې یو توپان درلود. د یوه پادوه وان انځور د بناړو په زړه کې لار ومونده او د شین گل په مخکې نور د بناړو تصویر لر- بر کېد... شین گل ډوډی د څادر پیڅکه کې و مروړله او په خپل کار پسې روان شو. دخپل زرګي د تشولو په خاطر یې یوه - دوه د های هوی نارې وکړې، د ده له غرونو سره څاروی چټک شول.

د شین گل لږ څه خرچکې جامې، جگه دنگه ونه، یوه سپکه خولۍ چې هسې یې بی خیاله او بی پاملرنې مقصد پرسر اړولې وه لکه اصلاً چې د هغې د په سر کولو په هکله یې هیڅ سوچ نه وي کړی. گډ وډ وپښتان چې د یو ډول آزاد طبیعت او فطرت نښه وه. اوچت غږ او زغرد گامونه یې اوچتول، تیزې او ځیرکې سترګې چې یوڅه د بی پروایې نښې پکې څرګندې وې. د شین گل همدا انځور د بناړو سترګو کې پاتې شو.

او په دې ډول د دوی له دې لیدنې وروسته پرته له دې چې د بناړو پلار آگاه شی، دوی یو پر بل زړه بایللې و. له دې وروسته د بناړو سروسوکت له همدې یوې خبرې سره شو.

زموږ په کلي کې د لومړي ځل لپاره د دود- دستور برخلاف داسې یوې پټې مینې رینه ونیوه؛ د یوې کلیوالي نجلۍ مینه چې په کلي کې مېشته وه، له یوه پردېس او غریب پادوه وان سره! خو هیڅوک خبر هم نه وو او هیچا د یوې داسې پېښې اټکل نشو کولای او نه هم چا د دې ډول سپین سترګی اجازه ورکوله. په دې توګه دود- دستور جلا او د زړونو کار جلا وي. دا یوه استثنايي پېښه وه. او دا هم یوه استثنايي پېښه وه چې یو بېخیاله او آزاد فطرت هلك چې آن د خولۍ په سر کولو ته یې څه پام نه کاو، سروکال یې نارې وهلي، منډې یې وهلي، په هر کال کې دپسرلي دلمر په گرځیدو سره مزدور شوی او د مني دلمر په گرځیدو سره بیا خپل کلي ته تللی، خپلو همزولو سره یې منګولي لگولي، په بی پروایې یې غرونه گړنګونه ترشا پرېښي او بالاخره زموږ په کلي کې را بنکېل شو!

او چې شین گل لومړی ځل د بناړو څېرې ته وکتل؛ لکه د نړۍ د تر ټولو تکړه انځور گر(یمانی یا لئوناردو داوینچی) په جادو گر قلم انځور شوی تر ټولو بښایسته انځور چې گوري: گرد سور- سپین مخ، دوپښتاو یو چتر کټ مټ د هغه غرنې بوټي په شان چې پلني او خوري پاني یې رازورنډې وي، پرسېدلی شانتنه غټي سترګې یا دهغه نرګس په شان چې سهارنۍ پرځي مینځلي وي، دوه سره لری وروځي او پراخ تندي.

او د لومړني ځل لپاره زموږ داسې یوه د پټې مینې کیسه په یادیري.

په دې ډول دغه تصادفي لیدنه کتنه د ورځې یو ځل کیدای شوه او هیچا په دې کې هیڅ شک نشو پیدا کولای، خو دوی دواړو به په سترګو کې سره غږیدل او دغه پټه مینه د اوري د همداسې یوې ورځې د ټکنده غرمې په شان توده وه، ځکه چې په همداسې یوه ورځ کې پېښه شوه. د یوه پردېس مزدور مینه له هغې نجلۍ سره چې پلار او مور ورته له کوره د وتلو اجازه نه ورکوله آن دا چې گودر ته یې نه پرېښوده، خو د دوی زړونو یوبل ته لاره وموندله؛ له ډېرو لری یې لار وموندله: یومغروړ پردېس هلك چې لکه د

هوا گربت په دې لوري را دوره شوی و او بیرته به ځي او د آسمان پراخه لمن کې به د خپل سرگردانه او بیوزله ژوند نور گوتونه لټوي. دگوربت زړه زموږ په کلي کې بنديوان شو. هیڅوک په دې کیسه خبر نه وو، خو داسې یوه کیسه د دوی په تقدیر کې لیکل شوې وه.

تود اوړی تیر شو، د مني سیلی وچلیدې، پانې ژیرې شوې، د ورشو وابنه خزان شول، لمر وگرځېد، د کوچانو کډې بار شوې او د مزدوریو ورځې پایته ورسېدې او بیا یوه ورځ هم زموږ د کلي پاده وان له ټولو کورو خپله د مزدوري غله ټوله کړه. په وروستی ورځ د بناړو د کور مخې ته ودرېد. د کور څښتن غله ورته راوړه، خو لکه چې پردېس مزدور له دې کوره خپله مزدوري نه اخیسته، بی اختیاره یې څه وویل:

- نه، د دې غلې لپاره ځای نلرم، بار مې دروند شو. ځان سره له ناچارۍ وبورنېد، څه کولای شم؟

...

هغه د دغې کلا له دروازي بېرته په څټ شو، نور ځنډ کولو په ده شک را پیدا کاو، همداسې رهي شو. زموږ د کلي پردېس پاده وان چې هماغسې د پسرلی په یوه بارانی ورځ له یوه اوږده مزله راغلی و، دمنې دپانېز په لنډو ورځو کې زموږ له کلي ولاړ.

نور نو لکه چې زموږ کلي کې هرڅه بنديوان شول. ونو پانې ورژولي او د پانېز په یوه ورځ کې چې د مني ساړه بادونه را لگیدلي وو، بیا هم بناړو له پوتیو څخه د ډکې لارې څنگ ته ناسته وه او لکه چې کوم ورک شوی پل یې لټاو او ویل یې:

یو ځلی بیا په دې لار راشه      په پخوانو پلونو دې پریوتل گردونه

## کاپره امریکا ده!

نعیم اکا زموږ بزگرو. لوړ قد او پیاوړی مټې یې درلودې. په کولبه کولو، درمند میدولو، لَو او د پټي دپولو په جوړولو کې بیساری و. توکي یې ډیرې زده وې او خپله به یې هم عجیبې خبرې کولې. یوه ورځ د میاجان د ځوی واده و. ټول یې غوښتي وو. غرمه یې خلکو ته وریجې پخې کړې وې، خو وریجو کې یوه نیمه شگه وه. د ډوډۍ پر مهال د نعیم اکا غاښ لاندې کومه کوچنۍ تیرره راغله کرس یې خواته هاشم جان هم واورېد. د کرس په اورېدو هاشم جان ورنه وپوښتل:

لکه چې وریجو کې تیري دی؟ نعیم اکا په توکه ځواب ورکړ:

- نه؛ تیري او شگې دي، خو یوه نیمه وریجه هم پکې شته!

شاوخوا ټولو وخنډل، خو واده والا په دې توکه پوه نشو، که نه خامخا خپه کېد.

هاشم جان د داد گيرني په دود وويل:

ز مور او تاسو دا وطني پايكو گانو كي ټكول شوي وريجي خامخا شگه لري.

يو چا غږ كړ امريكا ماشيني پايكو جوړه كړي . يو سات كي يو خروارله شگو او خاورو پاكي وريجي  
نغدې درته پاكوي.

نعيم اكا وويل:

- كاپره امريكا ده !

يو بل وويل داسي زراعتي غواوي يي دي، چي په وخت نيم من شيدي كوي!

بيا هم نعيم اكا وويل:

- كاپره امريكا ده، په وخت نيم من شيدي !!

نعيم اكا به پخوا په اشر ديو بل چا غويي راوست، خپل يوه غوايي سره به يي كولبه ورباندي كوله، او ده  
خپل يو غويي هغه ته په اشروركاو. كله يي چي يوڅه پيسي پيدا كړي، بل غويي يي واخيست او د دوو  
بنكرو ترمنځ يي په تندي باندي ورته يو سور تاويز تړلي و. كله يي چي دا نوي غويي دشوتلي پتي ته  
دمرولو لپاره بيوه، ورسره نه ته. ز مور كليوال هاشم جان چي دا نوي غويي ورسره وليد، مباركي يي  
وركړه او ورته ويي ويل:

- واوه واوه اوس دي دواړه غوايي خپل دي، بيغمه كولبي ورباندي كوه !

نعيم اكا ورته غوسه شو:

زه يي شوتلي ته بيايم راسره نه ځي، ته د كولبي خبره هم غور كي وركه نو بنه به راسره لارشي!

يوه ورځ آوازه شوه چي ملك صيب له هر كوره يو يو تن غوښتي چي د موټر راتگ ته لاره جوړه كړو.  
نعيم اكا وپوښتل:

موټر د چا ده او څه پي كوي؟

خلكو ورته وويل : عجب نوي راکت موټر دي، په يووار اته خرواره بار وري.

نعيم اكا په تعجب وويل:

اته خرواره !! كاپره امريكا ده لا په دي موټر!

كله يي چي اوريدلي و چي دباچا شورلايت موټر امريكا كي جوړ شوي، هك حيران شوي و، له خولي يي  
وتلي وو :

- کاپره امریکا ده. پاچا ته چې موټر جوړولای شی، ما هم حج ته لیرلای شی.

حج کول دنعیم اکا لوی ارمان و.

د نویو خبرونو د اوریدو ډیر شوقی و. کله به چې د ښار له نویو پېښو خبر شو، خامخا به یې خپله تبصره هم ورباندې کوله.

زموږ د پتیو د درمند د اخیستو ورځ وه. زموږ ښوونځي رخصت وو، پلار سره کلی ته تللی وم. نعیم اکا په درمند څپر گرځاو. د پتی خوا کې یې یوه څپره جوړه کړی وه، هغی کې یې یو کټ ایښی و او یو پوزی ورباندې پروت و. پلار سره مې د درمند خواته ورغلم. نعیم اکا څپر ودر او، په منډه راغی زما پلار سره یې روغبر وکړ، بیا یې ما ته ستری مشی وویل او موږ یې څپرې لاندې سیوری ته بوتلو، پوزی یې هوار کړ. پلار مې وپوښتل:

- څو ورځو کې به درمند میده شی؟

یره خان صیب، پنځه ورځې وروسته به هم میده او هم باد شی.

- څه که خدای کول کال دا وخت به ټراکتور ولرو.

خان صیب، هغه څه شی دی؟

ټرکتور داسی ماشین دی چې کولبه کوی، درمند میدوی او هرڅه کوی.

نعیم اکا هک حیران و. دا له څه شی جوړ دی؟ پلار مې ماته گوته ونيوه او ورته وېي ویل: دا هلک به یې عکس هم درته راوړی او درته وبه یې ښیي.

ما ورته وویل:

اکا، ټراکتور دموټر په شان ټیرونه لري. گرځي، کولبه ورپسې ټرل کيږي. کولبه یې درې-څلور – پنځه سپارې لری.

- هوی زوی یې لوی کی! یو جریب څومره وخت کی اړوی؟

اکا، پنځه جریبه زمکه یوساعت کی کولبه کوي.

- ای د نر بچیه په دی قوت. ښه دا چیری جوړ شوی، کابل کی شته؟

هو امریکایی دي، وزارت زراعت یې لري.

- کاپره امریکا ده!

پلار مې ورته وویل: ټرکتور خو وره خبره ده، سپورمې ته ختلي. گوره دا هلک به درته کیسه وکی، له سپورمې یې خاوره هم زمکی ته را کته کړی.



دا وخت د کلی ملاصاحب پر لاره تېرېد، کله یې چې زما پلار ولید، لند را تاو شو او څپری لاندی راغی ټولو سره یې ستړی مشی وکړه. نعیم اکا ورته له گری څخه یخې اوبه ورکړی. ملا صاحب اوبه وڅښلې شکر یې وایست او دپلار تر څنگ کی د کت په بازو کیناست. درمند ته یې وکتل او اوچته غږ یې وکړ:

برکت !

نعیم اکا خیر یوسی ورته وویل او اضافه یې کړه:

ملا صیبه گله، کال ته به دا زاره چاودگی نه وی، په ټاکتور به یې څپر کوم. ملا صاحب ورته کړه:

-بڼه بڼه.

ورپسې یې ملا صاحب ته دا هم ور اضافه کړه:

کاپره امریکا ده داسی شیان جوړوي، ته دا هلک ته غوږ ونیسه، امریکا سپورمی ته ختلی آن خاوره یې راوړې ده. دا هلکان یې له مکتبه وروستی ورباندې کتلی یې ده. یو ناڅاپه ملا صاحب په غوسه شو:

- لا حول ولا چوپ سه کفر مه وایه، غرک سی آخرت دی تبا شو.

بیا یې زما پلار ته مخ واراو.

خان صیب، زوی دی منع که داسی خبری ندی پکار. دا مښتیان به بلاوي بوټي کړي. بنیادم څنگه سپر می ته څیږي؟ توبه توبه ! ما ته برگ شو، خو څه یې ونه ویل او همداسی روان شو.

پلار می ډیر وخنډل. دنعیم اکا خوله خلاصه پاتی وه ما ته یې کتل، دپښې په غټه گوته یې دپټي خاوره و گروله بیا یې وپوښتل :

- د دغې خاورې په شان ده؟

نه اکا ، مور له بښینې ولیده ، گوټي مو ورنه وړې، لږ توربخنه او زیره ښکارېده.

- کیدای شی میده تیری یې راوړي وي، کاپره امریکا ده !

ملا صاحب لا د پټي له بریده نه ووتلی چې د نعیم اکا دا خبره یې واوریده ، یوځل بیا یې دنعیم اکا خواته په غوسه وکتل او گړندی روان شو.

نعیم اکا سر خوځاو او د څپر د گړخولو په نیت پاڅید، یوځل بیا یې وویل:

- کاپره امریکا ده !

## تري مهاجر

سترگو يې پرله پسې څه لټول. له وروستۍ غونډۍ څخه په راتاویدو بياهم بڼه ځيرشو، شاوخوا يې بڼه ولټوله، هيڅ نه وو پاتې. په دې ورځو کې له هنگو اود آدم خیلودرې څخه نیولې، تر جم، کار خانو، کبابیانو پورې دکبار بازار بڼه تود و، زړې او ماتې وسلې، د موټرو پرزې، ناچاودلې گولۍ، د فابریکو ماشینونه او هرڅه پلورل کېدل، خو چې څوک تکره شي، راتول يې کړي او کبار یانو ته يې ورسوي. پېښور کې آواز ه وه چې غنی خېلو ته قوا راغلي وه، مجاهدینويي څو ټاکنونه او موټر ورویشتلې او قوا بیرته تښتېدلې، دټانکونو او موټروخدای بلا کبار پرځای پاتې ده، خو ده چې څومره وکتل، څه په نظر ورنغلل، لکه چې د دې سیمې يې وري دي؟!

بیا يې ډېر وړاندې وکتل؛ دمخامخ هواري لمنې او شاوخوا غونډيو او د ثمرخیلو له غره څخه داسې تپ لگېد چې ته به وایې دتیرو پرځای سرو سکروټو د زمکې مخ نیولې دی. دلمر سره تې واری په وارنوره هم لوړېده شاوخوا زمکه د اور په شان سره شوه. لږ وړاندې پرزمکه باندې د ډاټسون موټرو او موټرسایکلونو د اړابو پلونه ورته دمېمو او سپيرو کرېنو په شان بڼکاره شول، هغه يې بد شاگوم وگانه. شاوخوا بیا ځير شو، خو څه يې ونه موندل. ځان ورته یواځې بڼکاره شو او نن به تش لاس بیرته ستون شي. پخوا لږ بڼه و په یوه رځ کې د بریښنا له پایو، د سمندې دیوالونو او پلونو څخه هم یو څه ترلاسه کېدل، په نیمه ورځ کې پوره څو بوجی کبار برابرېد.

تښه بوجی يې په اوږه راسمه کړه، هغه ورته د یوه تش کچکول په شان بڼکاره شوه. د راتگ پرمهال ده سره دوه تنه نور هم وو، هغوی په یوه بله خوا تللي دي، بڼایي هغوی یو خروار وسپنه راتوله کړي. په دې ورځو کې سمو نیمو مهاجرو دکبار په وړلو او خرڅولو ژوند تېراو.

ناڅاپه يې غره تر غورو شو، ووېرېد ځان سره يې ویل: لکه چې قوا را باندې راغله؟ چې د غر خواته ځير شو، نو دوه موټرسایکلونه يې ولیدل چې د یوې غونډۍ له اړخه راتاو شول، د خاورو او دورو یوه لړه ورپسې هواته پورته کېده. ده شکر وایست چې کوم خطر نشته. موټر سايکلونه لکه په هوا کې چې غومبسي یو له بل نه اوړی، یو له بله څخه په مخکې کېدو او وروسته کېدو دده په خوا راتلل. لار نری، کچه، له خاور او شگو ډکه او کره- وړه وه. موټر سايکلونه وار په وار رانزېدې او کله چې د ده له اړخه تېرېدل، ده ته يې په شک سره وکتل، خو هغوی لکه چې بیرته لږله. دواړو پکولونه او پر اوږو باندې ماشینګني لرلې. په واسکتونو باندې يې گردنې (چانټې)له ورايه بڼکارېدې، له پکولونو څخه را وتي څنې يې مخامخ تودباد شاته وهلي چې د پلن چچ په شان بڼکارېدې. هغوی په بیرته تېر شول، لاخره پسې یواځې د دورو یوه سپېره لړه او د پټرولو تیلو توند بوی پاتې شو. پام يې شو چې ډېر تری دی. سترگو يې د اوبو لټون پیل کړ، خو دلته نه کوهی و، نه چینه او نه کاریز.

تږي نور هم گامونه گړندي کړل، بيا يې غرهار تر غور شو. ده پسي لاخره له لري يو ډاټسون موټر گړندی راروان و چې د يو غوباري په شان ورته بنکارېد. ډاټسن د دښتې پر سينه غزیدلی کورور کچه سرک باندي ده ته رانږدې کېد. کله چې بڼه رانږدې شو، ده لاس ورته پورته کړ. موټر ورو شو، تږی د خپلي تشي بوجی يوه څنډه تر غاښ لاندې کړه ورمیر يې کور او په منډه دموتږ شاته وروخوت. سيټ کې څلور تنه وسله وال چې د ماشينگنو يې تور ميلونه بهر ايستلی وو، ناست وو، شاته بادی کې دوه تنه ناست وو. کله چې ورخوت ځان يې کلک کړ. موټر بيا گړندی شو. په بادی کې دوه غټې وسلې لکه ويشتل شوی زانې پرتې وې: اورېدې غاړې، ټونگه، پښې وزرونه!! لږ هاخوا د غټو غټو کارتوسو درانه درانه صندوقونه ايښي وو. تږي مازې دسترگو له کونجه ورته کتل؛ لټ، ماشه، جاغور... ده اوریدلی و چې کوچنیو ماشينگنو ته کلشينکوپ اودې غټو ته دهشکه وايي.

تږي ته ارمان ورغی چې کاشکې د دې ماشينگنو او دهشکو دوره تېره او بيرته د زانو دوران راشی او د کامې پر سر يا د کونږ د سيند د شيلو پر سر بيا زانې او سارايې بټکی ووينی. د کونږ د سيند په ياديدو بيا تندي پسي واخيست. دسولي ارمان ورغی. مهاجرت نور ستومانه کړی و.

ډاټسن موټر دغازی اباد سيمي ته گړندی روان و، ورپسي د خړو دورو يوه لږه پورته کیده. هغو دوو تنو چې د ډاټسن بادی کې ناست وو، تږيته په شک کتل او کله به يې وړاندې د موټر د مزل په استقامت لاري ته کتل. دهشکې د دوی پښو ته پرتې وې. يو تن يې مخ راواړاو له تږی څخه يې په غوسه ناکه لهجه وپوښتل:

- مهاجر يی؟

هو!

- کومې کوميتې ته ځي؟

وړاندې پله سره کوزيرم.

تږی د موټر له ټکان سره يو ځل بيا دخپلي تشي بوجی يوه څنډه غاښو لاندې کلکه کړه او په دواړو لاسو يې د موټر د بادی وسپنه ونيوه.

تږی چې د بوجی څنډه يې غاښو لاندې وه، په سختی دوی څخه وپوښتل کله راغلي ياستی؟

- سهار وختي.

کومسی راغلی؟

- له باري نه د څڅوبی کنډو په لاره رااوښتی يومابښام بيرته ستينرو، ځي؟

تش لاس يم.

دا وخت يو نریدلی پول راورسپد.

تبری غږ وکړ:

کوزیرم. د بوجی څنډه یې لا غاښو خطا شوه، خوژر یې په لاسو را ټینګه کړه. بوجی تشه او سپکه وه. لکه د باد په شان سپکه وه. تبری ته یې د ډکولو ارمان ورته.

- یوه تن ورته وویل همدلته کوزیری؟

هو.

ډاټسن ډیر ورو شو او ده ورڅخه توپ کړ.

دهسکې مینې کلی لږ څه ښکاره کېد. کا مه ډیره لری پاتې وه، مخامخ، له سیند نه پورې زښته ډیره لیری.

د ډاټسن تیرونه په تیزی وڅرخیدل خاوری او شگی یې وشیندلی او همداسې تیزروان شو. تبری شاوخوا کتل. دسړک خواوو ته یې هیڅ شی ونه لیدل؛ نه کوم سوځیدلی موټر و، نه د غازی آباد دفارمونو کوم ټرکتور...

له مخامخ لوری تود باد لګېد. تبری موټر پسې کتل، ځان سره یې ویل که یوه دوه مننه کبار می ټول کړی وای اوس به همدې ډاټسنه کی تر څڅوبې تلم او بیا به اووښتم. سبا به می پلورلی وه.

تبری د نریدلی پله خواته ورتاو شو. د پاخه پله پر ژۍ کیناست له جیبه یې کوچنی فولادی اړه او دسمنټو د ماتولو دروند څټک را وویستل. له پله څخه لږ هاخوا یوه سمټي پایه وه چی نیمه الوځول شوی وه، د گاپرو سیخان یې ښکارېدل. لږ وړاندې دتلفون د مزي یو پایه نریدلی پرته وه. دتبری زړه له خوشحالی دربکې ووهلې. ځان سره یې حساب وکړ. له دغو وسپنو پوره شپيته کلداری جوړیدای شي.

یو ناڅاپه د هسکې مینې له بریده د شپږو پرله پسې موزایلو د ویشتلو غږ واوریدل شو. د ده د اټکل له مخې میزایل د جلال آباد په لوری والوتل، هوا کی یې یو شغهار و. له هغې ورځې راهیسي چې روسان راغلي وو، بیا دی جلال آباد ته نه وتلی. له خپلو کلیوالو سره یوځای له کامې څخه مهاجر شوی و. د جلال آباد او کامې په رایادیدو سره یې روسانو ته قهر یو په دوه زیات شو. لاس یې دسترگو له پاسه څپر کړ شنه آسمان ته یې وکتل: په هر میزایل چی دوه - درې کوپار ولګیري، نو له شلو به ډېر ووژل شي، خوشحاله شو.

دشپیتو کلدارو او د شلو کوپارو له اټکلي حساب سره سم یې واسکت وکیښ یوې خوا ته یې گوزار کړ. له سمټي پایې د گاپرو په ایستلو بوخت شو. کمیس یې د خولو له زوره لوند خپشت و.

تبری په بیره لګیا و چې په پولادی قلم وسپني د سمنټو له منځه را وکاري چې یو ناڅاپه یې خواته گرز شو. له گرز سره زمکه څیري، د ده غوړونه دپ او د اور سپرغی هره خوا والوتې. له چاودنې سره سم د تبری په سترگو کی الوتې سپرغی ستوري ستوري شوي او له خاورو او شگو سره یوځای څو فده له زمکپورتهاو بېرته پر زمکه راولوېد. رڼا ورځ توره شپه شوه او د زمکې پر مخ یو کوهی وکیندل شو. د تبری پرې شویو اندامو سوی وکړ، ستونی یې وچ او ژبه یې ترخه شوه، ځان ورته سپک او تود غونډې ښکاره شو، نور څه یې ذهن ته ورنغلل او د وینو څاڅکو یې په شاخوا تیرو او شگو یویو سور خال کینود.

د هغه پر چپه اړخ لويديلی پکول او د پله خوا سره ايښودل شوی واسکت باندي يو پريړ گرد پريوت. هيڅوک پوه نشول چې تری له کومي خوا راغی او په کومه ولاړ.

## خالونه

د وري د مياشتي شلمه ورځ وه. د کندهار تود اوړی په تېرېدو و او هوا ماته شوی وه. دا وخت د کندهار انار او انگور پخېدو ته نږدې او د بازارونو بڼه جم وجوش و. په همداسې موسم کې د هر کال په شان د کندهار ښار نوي بڼه موندلې وه، نور نو د هټيو مخې ته چا سيوری نه جوړ او. هرڅه رنگ بدلاو. له شاو خوا ورشو گانو او ايلېندونو د کوچيانو د کډې کولو ورځې نږدې وې. د ډنډ ولسوالی او ماله جات دښار د ودانيو له بامونو شنه ښکار بدل، دامان ډېر شين نه و، خو هلته په يونيم باغ کې دکندهار د نورو سيمو په پرتله انگور پاخه وو. دلويې والي څخه لږ پورته دښتې کې؛ د کوچيانو کيږديو څخه يوې کوچۍ د مستو يو سپين ديگ پر سر راايښی و او په اوچتو گامونو د بازار خواته را روانه وه، لاخره پسې دهغي پنځه- شپږ کلني لور چې لويه او ډيره درنه لمن يې له گامونو سره وړاندې - وروسته کيده لوڅې پښې منډې پسې را وهلي. کله چې دوی بازار ته را ورسېدل، نو گڼه- گڼه زياته شوې وه. کوچيانو به هرسهار پوڅه مستي يا شيدې راوړل، هغه به يې د بازار پر خلکو پلورل او له دې ځايه به يې يو نيم شی بېرودل.

بازار کې خلک هر لوری تلل. د هرچا بیره وه، يو راته او بل ته، خو يوه هم بازار کې له ځانه کومه نښه نه پرېښوده او نه چا دا ډېر زيات خلک شميرل. خلک هماعسي راتلل او تلل لکه دې دنيا ته چې له اوله تر ننه بی شميره مخلوق راغلی او بيرته تللی. ډېر پکې ارمانجن ښکار بدل، ځيني پکې سودايي او يونيم پکې ډېر بی پامه هم و. يو نيم بيا هيڅ بیره نه کوله.

د کوچۍ پنځه- شپږ کلنه لور هم د دې بازار يوه سيل کوونکې وه. يو هټيوال چې په ملا کروپ شانته و او دهټی مخې ته يې اوبه شيندلي لکه د نورو ورځو په شان له کوچۍ څخه مستي وپېرودلې، هغه يې د خپلې هټی دخټو کټو کې تشې کړې، د کوچۍ سپين ديگی يې بېرته ورکړ او يو څو روپۍ يې وروشمېرلې او د رومبې په شان دخپلې هټی په سمبالولو بوخت شو. د کوچۍ لور دا مهال دهټيو په ننداره وه، کوچۍ په غوسه ورغړ کړ:

پرخي! رآه سی خو.

دوی روان سول. کوچۍ تش ديگی پر سر ايښی و، پرته له دې چې په لاسونو يې ونيسي همداسي بيدريغه روانه وه، په دې کې به چې کله پرڅه وروسته پاتې سوه، نوورباندي غږ به يې وکړ:

- پرخي، را زغرده سه!

هغی به را منډه کړه بیا به یی هم د اوږده او لوی کمیښ درنه لمن وړاندې – وروسته کیده او د مور د لوی ټیکری پیڅکه به یی و نیوله او ورسره سمه به روانه سوه، یوځل بیا چیرې په کتو کتو کې وروسته پاتې سوه. دوی د سرپټ بازار څخه په تیریدو و، چې پرځي یو درې ډوله زرې غونډې کاغذ وموند. ژر یې را پورته کړ. د دا سگریټو د ډبې کاغذ و چې ځلېده. هغه یې لاس کې کلک و نیو، ورته خوشاله سوه، مور یې چټک گامونه اوچتول. په سرپټ بازار کې کوچی د تار پلورلو یوې هټی ته ودریده چې تار واخلي. په هټی کې تار، ستن، زردوزی خولی، دسمالونه، اوبدل شوې غاړې او لوی او کوچنی څادرونه پلورل کیدل. هلته مخامخ څو بوتلونه کتار ایښي وو، په هغو کې راز راز مری وې یو څو نورو کې رنگه خالونه ځلیدل. په یوه بل غټ بوتل کې غټې او کوچنۍ مری بنکارېدې. کوچی له هټیوال څخه دبرستنې د تورو تارو پوښتنه وکړه. هټیوال دوه- درې کلاوې تور تار چې لکه د بنڅو د کمڅیو په شان سره تاو شوي وو، د کوچی مخې ته کېښودل. کوچی یوه کلاوه تار راپورته کړل، په کوچیانې لور غږ یې وپوښتل:

- دا پرڅو؟

هټیوال چې د گیدرې د لکۍ په شان یو برس مخې ته لر- بر کاو کله به یې مچان ورباندې شړل او کله به یې د څادرونو له سره گردونه ورباندې ځنډل، دتارو کلاوې ته وکتل او په داسې اکت یې کوچی ته وویل لکه هغی ته یې چې وریا یا ډېر ارزانه ورکوی:

- ادې دا په شل او غانو دي.

کوچی پرته له دې چې له خپل سر څخه دیگ کوز کړي، یا هغه په لاسو ونیسی، لگیا وه او تارونه یې کتل. دا وخت هټیوال د تارو صفت ورته شروع کړ؛ په وچ او نري غږ یې ورته وویل:

- ادې دا خورا نامی کلک تار دي ...

لکه چې د کوچی دغه صفتونه ډېر نه خوښېدل او د خبرو حوصله یې نه لرله، ژر یې یو شلگیز ورکړ او یوه کلاوه تور تار یې راپورته کړل. دا وخت پرځي د مور د ټیکرې پیڅکه کلکه و نیوه او په زاریو یې ورته وویل:

- ادې خالونه راته واخله .

رنگه او ځلېدونکو خالونو دښیننه یې بوتلونو له منځه پرځي ته سترگکونه وهل او هغې ته ډیر بنکلی بنکارېدل، دهغې کوچنی زړه یې تخناو. په بوتلو کې سره، شنه، ژیر آن سپین خالونه ایښي وو. هټیوال په نري او وچ غږ د خالونو صفت شروع کړ.

ادی دا خورا شکولی او شایسته خالونه دی...

پرځي بیا دمور ټیکری و خوځاو. کوچنی نجلۍ خالونه غوښتل. دوه سترگی یې د خالونو ډکو بوتلونو پورې گنډلې وې. گوته یې د بوتلو خواته نیولې وه. هټیوال په یوه سا د خالو صفتونه کول.

ادی دا خورا شکلی او شایسته ...

پرخي بيا دمور دتيكړي پيڅكه و خوځوله . كوچي بيا هم پرته له دى چي سپين ديگي له سر څخه راکوز كړي، يا هغه په لاسونو ونيسي، د خپل تيكرى له يوې پيڅكي يي يو لسگيز را وكيښ او هتيوال ته يي وركړ. هتيوال دسترگو په رپ كې بوتلونه را واخيستل څو داني سره، څو شنه، څو سپيناو ژير خالونه يي سره گډ كړل، كوچني پرخي ته يي وركړل. پرخي نيم خالونه په يوه موتي او نيم نور يي رومبني موندلي رنگه كاغذ سره په بل موتي كې كړل او خوشحاله شوه. مورته يي پورته وكتل د منني په دود يي خنډل. دپرخي كوچني زړه له خوښي په كوگل كې له خوشحالي داسي رپيد لکه كوچني مرغی چپه كپس كې توپكې وهي. ډېره خوشحاله وه، لكه تر اوسه يي چي په ټول ژوند كې داسي خوښي نه وى ليدلي، خو مور ورته په غوسه وه. پرخي ته همدا اوس د ټولي نړۍ نعمتونه ددغو خالونو او دهغی درى په اندزه نه ارزېدل، لا دا ترټولو نعمتونو ورته زيات وو.

هتيوال د بوتلونو سرونه بيرته تړل او هغه يي پرخپلو ځايونو ايښودل. كوچي خپلو پاتي پيسو ته غوټه واچوله او د پرخي كوچني زرگي د خوشحالي درېكې وهلي چي يو درز شو. له درز سره د هتيو دري او د ديوالونو خښتي هواته والوتي. سرپټ بازار ټول دورو او تور لوگي ونيو. دا وخت د يوې هتي مخي ته يوه كوچني نجلۍ داسي په يوه اړخ لوبدلې وه چي له كوچنيو لاسونو څخه يي سره، ژيرر او شنه خالونه هرې خواته شيندل شوي وو، له خالونو سره په خوا كې سرو وينو پرزمكه لار ايستلي وه. نور نو خالونو هغه ځلا نه درلوده، نور نو خالونو سترگكونه نه وهل، نور نو خالونه ډېر شرميدلي وو، لكه چي هغوى غوښتل ډير ژر ځانونه د هرچا له سترگو پنا كړي.

## ستر ارشاد



د ذوالحجې میاشت دېره را لنډه وه. دغه میاشت ځینې کلونه نهه ویشته ورځې وي. د مبارک پیغمبر صلی الله علیه وسلم په ارشاد به حجاج د ذوالقعدې میاشتې له شلمې وروسته ټولېدل؛ زیاتره به لومړی مدینې منورې ته راتلل، بیا به د مکې معظمې په لوري ټول یوځای تلل، یو شمېر نور به له اطرافونو مخامخ مکې منورې ته راوړسېدل.

له لیرې یوڅو د خرماونې لکه دزمکې پر مخ د یوې تورې پټارې په شان بڼکاریدې، په همدې برید دوه درې ځایه سراب لکه درنو او یخو اوبو په شان ترسترگو کېد. د کاروان د اوبانو سیوري د دوی له پښو سره وو. په دې ورځو کې به د عربو بېدیانې بیړۍ له شام، مصر، حبشي، مدین او وادی السبع تر مدینې منورې سفرونه کول او د سوداګرو د کاروانونو د تګ او بیرته راتګ او بیا دحج ورځې نژدې کیدې. په دغو ورځو کې مدینې منورې یو بیل شان، شوکت او ابهت درلود. لکه چې ټول برکتونه او انوار دلته راټول شوي وي.

له هغه راهیسې چې د اسلام د مبارک دین لومړنی څرک وځلید، درویشته کاله پوره کیدل. درسات آسمانې پیغام تر دېرو ملکونو خپور شوی و. د ذوالقعدې د میاشتې په رابنکاره کیدو سره حضرت رسول (ص) سرور کاینات محمد مصطفی احمد مجتبی وفرمایل چې مسلمانان دی د حج سفر ته چمتو شي. د خاتم النبیا صلوة الله علیه وسلم هدایت او بلنه به مومنانو ته یو زیری او دې شانۀ کیفیت او تاثر څخه پک اغیز و. کله چې اصحاب کرام د پیغمبر (ص) درانه حضور کې مشرف وو، نو ټولو به لاسونه په زنگنو ایښي وو او په یو خاص تمکین او چوپټیا به یې سترګې نه رپولې او دحضرت رسول الله (ص) ارشادات به یې د زړه په غوړونو اوریدل او کله چې ټول د حج د سفر له نیت څخه خبر شول، خلک له هر ګوټ څخه ډلې ډلې مدینې ته راتلل، څیمې به یې غوړولې او د تګ د ورځې په تمه وو. له لرې او نژدې سیمو څخه په سلګونو زره خلک چې حج ته د تګ لپاره چمتو شوي وو، راټول شول.

د ذوالقعدې د میاشتې پنځه ویشتمه ورځ وه. د کائناتو سردار او د انبیاوو د سالار محمدصلی الله علیه وسلم د حرکت ساعت نژدې کېد، د پیغمبرصلی الله علیه وسلم ناقه (قصواء) مدینه کې زنگونه پرزمکه کینودل او کله چې پیغمبر (ص) د هغې جلب و خوځاوه او قصواء پورته کیدله، نو لویې زمکې خپل وجود کې یو دروند خوځښت احساس کړ. د زمکې له سره تر عرش پورې یو معطر او ګوارا ورم خور شو، زمکې او آسمانونو کې یو پرتم او حرارت پریووت. کله چې قصواء لومړی ګام پورته کاوه، نو پیغمبرصلی الله علیه وسلم وفرمایل: «لبيك اللهم لبيك ، لبيك لا شريك لك لبيك ، ان الحمد و النعمة لك والملك لا شريك لك ، ....» دی غږ سره د آسمانونو ملانیکو د تعظیم سرونه ټیټ او د پیغمبر (ص) مبارک آواز سره سل زره مسلمانانو حج کوونکو خپل غږونه ستوي کړل او له هغو سره یو ځای د کائناتو او د ټولې هستې هرې ذرې دا غږ تکرار کړ او تلبیه یې ذکر کړه. له دې سره سم د حج ته تلونکیو یو لوی کاروان د مکې معظمې په لوري وخوځید. دغه کاروان بشریت ته د سولې، سلم او ورورۍ پیغام لیرد او کله چې خدای (ج) مکه معظمه خپلو بنده ګانو او انبیاوو ته د میثاقونو او آزمايښتونو یوه جایګاه هم ګرځولې وه. هغه آزمايښت چې الله تعالی په هغو سره حضرت ابراهیم (ع) او حضرت اسمعیل (ع) و آزمايل او بیا هم کله چې د حضرت ابراهیم (ع) له پښته او نسلونو څخه نور اولادونه رالوی شول، نو په دې کې حضرت ایوب (ع) هم د آزمايښتونو د یو ستر آزمايښت سره مخامخ شو او دا دی حضرت رسول محمد



مصطفیٰ(ص) هم خپل کاروان او یارانو سره په هغه لوری روان وو چی ابراهیمی سنت خپل امت ته و بنیې او یو ستر ارشاد او د بشارت عظیم آزمایننت او له خیر او سعادت څخه ډک امر او هدایت هغوی ته واوروي. دا کاروان چې د تلبیه ، تهلیل او تسبیح انگازې یې هوا کې خپریدې، ټول د سولې، امن او امان د پیغام او بشارت ورونکی و. هغوی هیڅ ژوندی موجود نه خوراوه، سارایی مرغان یې نه تورول، هغوی هیڅ شین ډکی او بوټی نه غوڅاو. په هیڅ شي یې د تعرض او تجاوز اجازه نه ورکوله دا ځکه چې د هغوی بشارت هر شي او هر موجود ته سلام، امان، عزت، صفا او امن و. حضرت رسول خپل امت ته د تعاون او تساند ، وروری او خیر ، حوصلې، رحم او زړه سوي هدایت رساو. هغه مبارک غوښتل چې ټول بشریت ته د عدالت ، مساوات ، اخوت ، خیر او عزت لار وښیې.

دغه ستر ارشاد او بشارت لرونکی کاروان د ذوالحجة الحرام په څلورمه ورځ مکی ته ورسېد . مکی ته له لرې او نژدې سیمو څخه نور زیات شمیر مسلمانان لا پخوا راټول شوي وو او خپل محبوب لارښود حضرت محمد(ص) ته منتظر و .

ماښام کاروان ذی طوی کې تم شو په هغه سبا د کعبې د کور په لوري وخوځیدل او د هغې په لیدو یې د هغې د عظمت ، برکت او شرف لپاره دُعا و کړه .

حضرت رسول مقبول (ص) دا څو کاله د دعوت په کار دومره بوخت و چې ایله په همدې کال وزگار شو چې له ډېرو مسلمانانو سره د حج مراسمو ته تشریف یوسي. دا د بعثت درویشتم کال و. حضرت رسول- سالار انبیا وروسته تر دُعا یې د حج په مراسمو پیل وکړ. په نمره کی یې خیمه ووهله ، د عرفات په میدان کې یې ټول مسلمانان راغونډ کړل ، خلک شاوخوا په صفونو کې سره راټول شول او دخپل رهبر د خبرو د اوریدو لپاره غوږ غوږ شول ، حضرت رسول(ص) وفرمایل :

- ای خلکو ، زما خبری واورئ ځکه ؛ زه نه پوهیږم چې نور به وروسته تر دغه کاله دلته هیڅکله هم تاسو سره مخامخ نشم....

د دې خبرو په اوریدو سره د نیم مخلوق سترگو کې اوبنکی ډنډ شوي. د پیغمبر نږدې اصحابو هم په تاثیر زمکی ته کتل، خو د خپل لارښود او د انبیاوو سالار خبرې یې په زغم اوریدې:

- ما تاسو ته د حج مراسم پخپله دروښودل. په بل کال کې به زه تاسو سره و نه اوسم او بیا دزرگونو مسلمانانو په سترگو کې اوبنکی ډنډ شوی. دا شپبه مسلمانانو دخپل محبوب پیغمبر مبارک او نوراني صورت ته وکتل او دهغه ستر ارشاد ته ځیروو چې فرمایل یې:

- ای خلکو ستاسو وینه ، ستاسو مال او ستاسو آبرو د قیامت تر ورځی یو پر بل حرام دي. آیا د حق پیغام مې تاسو ته واوراوه؟

له خلکو آواز پورته شو:

- هو! وامووریدل!

حضرت رسول (ص) بيا وفرمايل:

- يا الله ته شاهد او گواه اوسه ، او په تکراريي وفرمايل :

- ... نور نو د ويني بدل اخیستل منع کوم... ای خلکو واورئ چی ستاسو د هر ورور مال پرته د هغه له رضایت څخه پر تاسو حرام دی ، آیا حق می تاسو ته ورساوه؟

بیا هم د خلکو له گڼی گوني آواز پورته شو:

هو؛ يا رسول الله (ص) واموورید.

حضرت رسول (ص) خپل رسالت او په هغه څه چې مکلف و ټول مسلمانانو ته واورول او په مفصل ډول يې هغوی ته ارشادات بیان کړل بيایي وفرمايل:

- حاضرین دی زما دا خبرې غایبينو ته ورسوی او يا الله ته شاهد اوسه. او دا خیره يې دري ځلي تکرار کړه.

کله چې رسول الله (ص) خپل رسالت او د انسان ، انساني کرامت بيانو ، نو د بي شميره جمعيت په لور يې نظر وکړ او د خدای (ج) څخه يې د هغه تحمل ، زغم ، صبر او توفيق مننه وکړه چې ده او د ده اصحابو ته يې نصيب فرمایلي و ، هغه چې د رسالت په دوره کې ور په برخه و . مکي معظمي د وروري ، اخوت ، سولي ، صفا ، له حرامو څخه د پرهيز او ايمانداري ستر ارشاد واورید چې اسلامي امت يې په دې ميثاق قايل کړ ، همدا وخت د لوح محفوظ څخه د ( الیوم اکلتم لکم دينکم... ) خبر راوسید .

سرور کائنات محمد مصطفی احمد مجتبی دغه ستر ارشاد خلکو ته واوراوه ، پر ځمکه او آسمانونو يو هيبت خور و ، نور نو د کائناتو د قضا او قدر په دیوان کې د پیغمبرانو او رسالت پر سلسله د نبوت د پای مټ ولگول شو .

۱۳۵۸

کابل پوهنتون

## د افغانيت «اپه گانیت» ثبوت

(یوه لنډه تاریخی کیسه)

مور (د آرين پښت) هيڅکله په ځان نوم نه دی ايښی؛ دا نور دي چې د دغه پښت ميراني ته گوته په غاښ او بيا يې ورته «آپه گان» ستر ميرني ولس نوم ورکړی او بيا د عربو او عجمو په خوله دغو افغانانو د خپل افغانيت ثبوت په ريښتيا هم ورکړی!

په ۱۸۳۹م. کې سره له دې چې د هندوستان (د سرو مرغی) د انگریز په ولکه کې وه، خو د آسیا په زړه کې لا د آزادی او بهادری وینه په جوش وه او انگریز په دې پوهېد چې دغه زړه ټولې آسیا او په تېره هندوستان ته د آزادي ژوند وربخښي. دوی ته په دې هکله د افغان-انگلیس د لومړۍ جگړې ناکام یرغل هم د عبرت درس و، نو په دې کال يې په برېښه توگه زموږ پر وطن يو ځل بيا د بلوسېدو هڅې پيل کړې. دوی تر ۱۸۴۱م. پورې په راز راز پلمو غوښتل زموږ باتور ولس ښکېل کړي. په پای کې؛ سره له دې چې انگریزانو افغانی ملی مشران، دولتی مخورین او لارښوونکي په هر لوري خواره واره کړل، مگر ولس په خپل نوبت د تاریخ په سلگونو گمنامه قهرمانان او سپاهیان مخته کړل او د انگریز د ایستلو هوډ يې ترسره کړ.

\*\*\*

... تیر منی و، د لورو چنارونو پانې ژیرې اوښتی وي، لکه د بنګالي پیغلو په شان چې د گدا ژیر اتلسونه يې اغوستي وي او نری نری ورمي يوه شیبه په کرار نه پرېښودې. لکه د هر مني په شان د کابل د سین اوبه خړې اوښتی وي. لکه چې د سین غارو (د موج خیزی) موسم ته تیارې نیوله؟!

د سین دوو خواوو ته د ذولفقار کلا، ظریف خان کلا، چنداول، باغ قاضی، تخته پل ... په خپلو لورو برجونو، تیرکش لرونکو دیوالونو او سنج لرونکو بلیو سره د تاریخ د عظمت او د خواجه صفا د ابهت د ښې په توگه په خپل زړه کې پټ توپان درلود.

د ماښام لږه په خورېدو وه چې عبدالله خان اڅکزی، امین الله خان نایب لوگري، امام بردی ازبک او دوست محمد غلجانی د باغ نواب سیمې کې د نورو ملی او ولسی مشرانو د راټولیدو په تمه ناست وو. له نږدې جومات څخه د «الله اکبر» او ورپسې لږ څه هاخوا د څو کسو دکامونو غږ د دوی خبرې و شلولي. دوی سمدستي د لمانځه په نیت پاڅېدل. دغه څو نوي کسان چې راورسیدل؛ دوی آغا حسین قزلباش، عبدالعزیز سلیمانخیل او میر آفتاب عاشقانی عارفانی وو. دوی په څو صفونو کې اقامت وکړ او د لمانځه څخه وروسته يې د الله (جل جلاله) دربار ته د سولې او پر انگریز باندې د بري د دُعا لاسونه اوچت کړل.

د شپې په پخیدو سره څه د پاسه اويا تنه د مبارزینو او ننگیالیو مشران را ټول او له انگریز څخه د هیواد د پاکې خاورې د آزادی نقشه يې جوړه کړی وه. د دوی لومړنی کار دا و چې انگلیس مکناتین ته يې گواښلیک و سپاره، همدا و چې په دوه-درې ورځو کې د ښار هټی وتړل شوی، د پلڅستی جومات کې د غذا اعلان وشو، ټولو ښاریانو د پرنگیانو د شړلو ملا وتړله. د ژمي لومړی واوره لکه د پاغوندو د پنډوسکو په شان ورو ورو د ځمکې پر مخ خپل سپین څادر غوړاوه چې انگریزی لښکر په بالا حصار کې د ویرې یخنی نیولی و. ننگیالیو په لږو ورځو کې یو بشپړ ولسی لښکر جوړ کړ. په بالا حصار کې د پرتو پرنگي جنرالانو وانی و تښتېدې. لوی پرنگی مکناتین په منډه له بالا حصار څخه شیر پور ته و تښتېد، هلته

خپلې لويې چوڼۍ ته ورغی، کله چې ننگيالي په دې وپوهيدل چې انگریزان د مقاومت نیت لري، نو پر هغوی يې ناتار پيل کړ. جنرال چارلس او جنرال برنس ووژل شول، دجنرال کمپيل د لښکر اوه سوه تنه په يوه ورځ کې له منځه ولاړل او په خپله کمپيل ژوندی ونيول شو او له نيول کيدو سره سم يې د اسلام کلمه پر ژبه جاري کړه، بريگيد پرشلتن هم د تېبنتي لار غوره کړله ...

ميرنيو ننگياليو د دښمن د ناموس د بچ پاتې کېدو لپاره هغوی ته خبر داری ورکړ چې خپل ماشومان او تور سرې په امن او امان له بالا حصار څخه وباسي.

د افغانانو دغه حرکت انگریزان او دهغوی تور سرې هک پک کړل. هغوی او د هغوی تور سرو چې پخوا هم د افغانانو د ناموسداري، همت او ميراني خبرونه اوريدلي وو، اوس يقيني شول چې دغه باتور قوم په خپلو خصلتونو کې د دنيا ممتاز قوم دی. هغوی پوهيدل چې افغانان د ترحم او زغم لرونکي خلک دي. مگر که زور ورسره وچلول شي، نو بيا ځمکه په دښمن سور اور گرځوي! او دې خبرې ميرمن سيل د چورتونو په درياب لاهو کړی وه ...

د ميرمن سيل د سترگو تنابونه له بالا حصار څخه تر شيواکيو، زنده بانانو او بينيحصار پورې غځيدلی وو او په دې کې به يې کله کله د ننگياليو د (الله اکبر) غږونه تر غور شول. سيل که څه هم انگریزه وه او د خپل پوځ د تيري او بې شميره ظلمونو شاهدې وه، مگر بيا هم يو داسې اثر پرې غورځيدلی وو چې هکه پکه پاتې وه. د هغې سترگې د ساپيو د غرونو پر څوکو، شاخ برمه او شير دروازه پريوتې وې او د افغان ملت برم او شوکت ورته همداسې هسک برېښېد. درې ورځې وروسته بالا حصار ته خبر راغی چې د انگریزانو قشلي په سياه سنگ کې ماته خورلي ده. په همدې مازيگر انگریزي جنرالان خبر شول چې افغانانو قندهار او غزنی کې هم انگليسيانو ته خبر داری ورکړی، چې د دوی پاکه خاوره پريردي او د افغانانو آزادي او استقلال په رسميت وپيژني. مکناتن ته بله لار پاتې نه شوه دا يې ومنله چې ننگياليو سره خبرو ته حاضر شي.

د ۱۸۴۱م. کال د دسمبر په درويشتمه ورځ چې د کابل پر غرونو د واورې سپينه برستن خوره وه، د پرنګي لوی لښکر دهغو له سوونو توپونو او وسلو سره په سره تېی ناست و. تر دې وخته پورې انگریزانو توده جگړه کې څوڅو ځله ماتې خورلي وه، خو يواځې د سياسي نيرنگونو او پستو خبرو په زور يې لا پښې په کابل کې ټينګې کړې وې. د ننگياليو مشران د محمد اکبر خان په لارښوونه له مکناتن سره د ليدلو په خاطر په بی بی مهرو کې د هغود چونیو پر لور وخوځيدل. له مکناتن سره د هغوی خبرې د اوسنی امانې ليسي او راډيو-تلویزيون تر منځ سيمه کې وشوې. انگریزانو په ښکاره يو څه ويل، مگر په پټه يې غوښتل چې د پنجاب څخه دوی ته نوی مرستندوی لښکر راورسيري او يو ځل بيا د افغانی ننگياليو د توري په وړاندې خپل توپونه او زغري و آزمایي. انگریزانو د ځنډ او خنډ په مقصد راز راز پلمې لټولې. د دسمبر په څوارلسمه نيټه يې افغانی مشرانو ته ويلي وو چې موږ غواړو زموږ نهه زريز ايسار شوی لښکر او دانگریزي جنرالانو کورنی له بالا حصار څخه بي بي مهرو ته ولاړ شي. ميرنيو مشرانو د هغوی دغه نتواتي ومنله. سردار سلطان احمد خان ته دنده وسپارل شوه چې دغه لښکر او په هغو کې انگریزی تور سرې د کابل د ننگياليو د تورو له گوزار څخه په امن - امان تر بی بی مهرو ورسوي، خو

کله چې افغانان د انگلیس په دغو حیلو او نیرنگونو و پوهېدل، نو له پنجاب څخه د نوي لښکر تر را رسېدو او د دوباره صف آرايي تر مخه يې هغوی د توري په زور له وطن څخه ایستلو ته اړ کړل. د ۱۸۴۲ د جنوري په شپږمه ټول هیواد کې د آزادی غوښتونکو قیامونو د انگلیسانو اوولس نیم زره کسيز لښکر او په سلگونو درانه توپونه او ټوپک اړ کړل چې کابل پریردي.

وروسته بیا میکنزي او لارنس ولیکل: «میرنیو افغانانو د انگلیس تور سرې او بوداگان په پټ او درنښت وساتل...» او کومه ماشومه نجلۍ چې د خور د کابل په لاره کې د انگریزانو له کورنیو څخه پاتی شوي وه، هغه مبارزینو د نواب محمد زمان خان کور ته وسپارله. نواب صاحب هغه د خپلي لور په شان وساتله او بیرته يې انگلیسانو ته ورستنه کړه.

په دې توگه ریښتینو او میرنیو افغانانو تل د خپل «آپه گانیت» ثبوت ورکړی، نورو منلی، اعتراف يې پرې کړی او د ویاړ نومونه يې پرې ایښي دي. دجنرال میکنزی او لارنس د لیکلي تاریخ یوه کیسه په همدغو ټکیو لیکل شوی ده.